
ସାନ ପିଲାଟିଏ। ଭାରି ବୁଦ୍ଧିଆ । ଥରକର କଥା। ତାଙ୍କ ଘର ପାଖରେ 
ରହୁଥ୍ବା ଜଣେ ପଡ଼ୋଶୀଙ୍କର ଗୋଟିଏ ଚମ୍ପାଗଛ ଥାଏ । ପିଲାଟି ତାଂ 
ସାଙ୍ଗମାନଙ୍କ ସହିତ ସେଠାକୁ ଯାଏ । ସେମାନେ ସମସ୍ତେ ସେ ଚମ୍ପାଗଛରେ 
ଚୃଢ଼ନ୍ତି ଓ ଡିଆଁ ଡେଇଁ କରି ଖେଳନ୍ତି । 

ଘର ମାଲିକ ଏହା ଦେଖ୍‌ ପିଲାମାନଙ୍କୁ କିଛି କୁହନ୍ତି ନାହିଁ ସିନା, ହେଲେ 
ଗଛ ମରିଯିବ ବୋଲି ଭାବନ୍ତି। 

ଦିନେ ସେ ପିଲାମାନଙ୍କୁ ଡରେଇବାକୁ ମନ କଲେ। ସେ ସେମାନଙ୍କ 
ପାଖକୁ ଆସି କହିଲେ- ଏ ଚୃମ୍ପାଗଛରେ ବ୍ରହ୍ମ ରାକ୍ଷସ ଅଛି । ଗଛ ଉପରକୁ 
ଚଢ଼ିଲେ ବ୍ରହ୍ମ ରାକ୍ଷସ ବେକ ମୋଡ଼ି ଖାଇଦେବ।” 

ଏ କଥା ଶୁଣି ପିଲାମାନେ ଡରିଯାଇ ଯିଏ ଯୁଆଡ଼େ ଦଉଡ଼ି 
ପଳାଇଗଲେ । କିନ୍ତୁ ସେହି ବୁଦ୍ଧିଆ ପିଲାଟି ଆଗପରି ସେମିତି ଗଛରେ ଝୁଲି 
ରହିଲା । ତଳକୁ ଓହ୍ଲାଇଲା ନାହିଁ। 

ଘର ମାଲିକ ଜଣେ ବୁଢ଼ାଲୋକ |! ସେ ପିଲାଟି ପାଖକୁ ଆସି 
ପଚାରିଲେ-“ ମୋ କଥା କ'ଣ ତୁମର ବିଶ୍ଵାସ ହେଲାନି ?”? 

ପିଲାଟି ହସି ହସି ଉତ୍ତର ଦେଇଥ୍‌ଲା - ˆ ଆପଣ ମିଛ କଥା କହୁଛନ୍ତି 
ଯଦି ଏହି ଗଛରେ ବ୍ରହ୍ମ ରାକ୍ଷସ ଥାଆନ୍ତା, ତେବେ ସେ କେବେଠାରୁ ଆମ 
ବେକ ମୋଡ଼ି ଖାଇଦେଇ ସାରନ୍ତାଣି । ତେଣୁ ଆମକୁ ଡ଼ରାଇବା ପାଇଁ ଆପଣ 
ଏହା କହିଛନ୍ତି ।” 

ସେ ଦିନର ଏହି ବୁଦ୍ଧିଆ ପିଲାଟି ହେଉଛନ୍ତି ନରେନ୍ଦ୍ର ନାଥ, ଯିଏ କି 
ସର୍ବତ୍ର ସ୍ବାମୀ ବିବେକାନନ୍ଦ ଭାବରେ ପରିଚ଼ିତ। ସେ ତାଙ୍କର ମହାନ୍‌ ଆଦର୍ଶରେ 
ସାରା ଦେଶକୁ ଆଲୋକିତ କରିଯାଇଛନ୍ତି । 

ନରେନ୍ଦ୍ରଙ୍କ ପିଲାଦିନ 

କଲିକତାର ଉତ୍ତର ଦିଗରେ ଶିମୁଳିଆ ଗାଁ । ନରେନ୍ଦ୍ରନାଥଙ୍କୁ ଆମେ 
ସ୍ବାମୀ ବିବେକାନନ୍ଦ ଭାବେ ଜାଣୁ। ସେ ଏହି ଗାଁରେ ଜନ୍ମ ନେଇଥ୍‌ଲେ। ତାଙ୍କ 
ପିତାଙ୍କ ନାମ ବିଶ୍ଵନାଥ ଦତ୍ତ । ମାଆ ଭୁବନେଶ୍ଵରୀ ଦେବୀ । ପିତା ଥଲେ 
ଓକିଲ | ଭାରି ମେଳାପୀ ମଣିଷ | ସେଥ୍ଲାଗି ତାଙ୍କ ଘରକୁ ବହୁ ଲୋକ ଯା- 
ଆସ କରନ୍ତି । ମାଆ ଭୁବନେଶ୍ଵରୀ ଦିଅଁ ଦେବତାଙ୍କୁ ମାନନ୍ତି। ପୁଅଟିଏ ପାଇଁ 
ସେ ଶିବଙ୍କୁ ପୂଜା କଲେ । ତାଙ୍କ ମନୋକାମନା ପୂରଣ ହେଲା | 

୧୮୬୩ ମସିହା ଜାନୁଆରୀ ୧ ୨ ତାରିଖ | ମକର ସପ୍ତମୀ ଦିନ 
ଭୋର ଛଅଟା | ପୁଅଟିଏ ହେଲା | ଭୁବନେଶ୍ବରୀ ଦେବୀ ପୁଅକୁ କୋଳରେ 
ପାଇ ଖୁସି । ଏହି ପୁଅଟିର ନାମ ରଖ୍ଲେ ‘ବୀରେଶ୍ବର” ଡାକ ନାମ ବିଲେ। 
କ୍ଷୀରଚଟା ବେଳେ ତାଙ୍କର ନାମ ରହିଲା ନରେନ୍ଦ୍ରନାଥ | ସମସ୍ତେ ଆଦରରେ 
ଡାକିଲେ ନରେନ୍‌ । 

ନରେନ୍‌ ପିଲାଦିନେ ଥଲେ ଭାରି ଦୁଷ୍ଟ ଓ ସାହସୀ । ସେ ମାଆଙ୍କ 
କଥା ନମାନି ଦୁଷ୍ଟାମି କରୁଥ୍‌ଲେ। ବେଶି ଦୁଷ୍ଟାମି କଲେ ମା' ତାଙ୍କ ମୁଣ୍ଡରେ 
ଶିବ” ଶିବ” କହି ପାଣି ଢାଳୁଥ୍ଲେ | ସେଥ୍‌ରେ ତାଙ୍କର ଦୁଷ୍ଟାମି 
କମିଯାଉଥୁ୍ଲା | ମାଆ ରାଗି କରି କହନ୍ତି, ˆ ମହାଦେବ ନିଜେ ନଆସି 
କେଉଁଠାରୁ ଗୋଟିଏ ଭୂତ ପଠାଇଦେଲେ । 

ନରେନ୍‌ ଥରେ ସାଙ୍ଗମାନଙ୍କ ସହ ମାଟିଆ ବୃରୁଜ ପଶୁଶାଳା 
ଦେଖିବାକୁ ଗଲେ । ସେତେବେଳକୁ ତାଙ୍କର ବୟସ ସାତ ବା ଆଠ ବର୍ଷ ହେବ 
| ଡଙ୍ଗାରେ ଯୀଉଥାଛି ! ଫେରିବା ବେଳେ ସାଙ୍ଗଟିଏ ସେଥୁରେ ବାନ୍ତି କଲା । 
ନାଉରିଆମାନେ ପିଲାମାନଙ୍କ ସହ କଳିଗୋଳ କଲେ। ସେମାନଙ୍କୁ ବାଡ଼େଇ 
ଗୋଡ଼େଇଲେ । ଡଙ୍ଗା ଚାନ୍ଦପାଳ ଘାଟରେ ଲାଗିଥାଏ । ନରେନ୍‌ ଡଙ୍ଗାରୁ 
ଡେଇଁପଡ଼ିଲେ । ବୁଲୁଥ୍ବା ଦୁଇଜଣ ଇଂରେଜ ସୈନିକଙ୍କ ନିକଟକୁ ଗଲେ । 

ଜଣକର ହାତଧରି ସେଠାକୁ ନେଇ ଆସିଲେ। ଇଂରେଜ ସୈନିକ ପହଞ୍ଚ୍‌ବାରୁ 
ସବୁ ଗୋଳମାଳ ଥମି ଗଲା । 

ଆଉଦିନେ ନରେନ୍‌ ସାଙ୍ଗମାନଙ୍କ ସହିତ ଦୋଳିକାଠ ଉଠାଉଥ୍‌ଲେ । 
କାଠଟି ଓଜନିଆ ଥଲା | ସେମାନେ ତାକୁ ଉଠାଇପାରୁ ନଥ୍ଲେ। ସେଇ ବାଟ 
ଦେଇ ଜଣେ ଇଂରେଜ ନାଉରିଆ ଯାଉଥ୍‌ଲେ । ସେ ପିଲାମାନଙ୍କୁ ସାହାଯ୍ୟ 
କରିବାକୁ ଆସିଲେ । କାଠ ଗଡ଼ଟି ଉଠାଇବା ବେଳେ ତାହା ନାଉରିଆର 
ମୁଣ୍ଡରେ ବାଜିଲା ! ସେଥ୍‌ରୁ ରକ୍ତ ବାହାରିଲା | ସେଠାରେ ଥୁବା ସବୁ ଲୋକ 
ଓ ପିଲାମାନେ ଭୟରେ ପଳାଇଲେ । ନରେନ୍‌ ବିଲକୁଲ୍‌ ଡରିଲେନି । ସେ 
ନାଉରିଆର ସେବା କଲେ | ତାଙ୍କ ମୁହଁରେ ପାଣି ଛାଟିଲେ | ପଙ୍ଖା କଲେ । 
ତାଙ୍କର ଚେତା ଫେରି ଆସିଲା। ତାଙ୍କୁ ନେଇ ଏକ ପାଠ ଶାଳାର ଖାଲି ଘରେ 
ରଖିଲେ । ତାଙ୍କର ଦିନରାତି ସେବା ଓ ଚିକିତ୍ସା କଲେ । ନାଉରିଆଟି ଭଲ 


ହୋଇଗଲା । 

ପିଲାଦିନେ ନରେନ୍‌ ଧ୍ୟାନ କରିବାକୁ ଭଲ ପାଉଥ୍‌ଲେ | ସନ୍୍ୟାସୀଙ୍କ 
ପରି ଚକାମାଡ଼ି ବସନ୍ତି । ଆଖି ବନ୍ଦ କରି ଧ୍ୟାନ କରନ୍ତି । ଦିନେ ନରେନ୍‌ ଧ୍ୟାନ 
କରୁଥାନ୍ତି । ଗୋଟିଏ ସାପ ଫଣା ଟେକି ତାଙ୍କ ପାଖରେ ରହିଲା | ତାହା ଥୂଲା 
ବିଷଧର ଗୋଖର । ଜୀବନ ବିକଳରେ ସାଙ୍ଗମାନେ ଡେଇଁ ଡାଇଁ ଦୌଡ଼ି 
ପଳାଇଲେ । ସେମାନେ ପାଟି କରି କହିଲେ, ' “ବିଲେ, ବିଲେ, ଜଲ୍ଦି 
ପଳାଇଯାଅ । ନ ହେଲେ ସାପ ତୃମକୁ କାମୁଡ଼ି ପକାଇବ । 

ବିଲେ ତ ଠାକୁରଙ୍କ ଧ୍ୟାନରେ ମାତିଛନ୍ତି ତାଙ୍କ ପାଖରେ କଣ ଘଟୁଛି 
ତାହା ଜାଣି ପାରିଲେ ନାହିଁ। ସାପଟି ସେଠାରେ କିଛି ସମୟ ରହି ଚାଲିଗଲା ! 
ତାଙ୍କର କିଛି କ୍ଷତି କଲା ନାହିଁ। 

ସେ ପିଲା ଦିନରୁ ସବୁକଥାକୁ ଟିକିନିଖି ଜାଣିବାକୁ ଚାହୁଁଥଲେ । 
ମନଭୁଲା କଥାରେ ଜମାରୁ ଭୁଲି ଯାଉନଥ୍‌ଲେ | ସବୁକୁ ପରୀକ୍ଷା କରି 
ଦେଖୁଥ୍ଲେ । ମାଆଙ୍କ ଠାରୁ ରାମାୟଣ ଶୁଣୁଥ୍‌ଲେ |! ରାମ ସୀତାଙ୍କର ମୂ 
ପାଖରେ ରଖ୍ଥ୍ଲେ । ଦିନେ ହନୁମାନ ଅମର ବୋଲି ଶୁଣିଲେ । ସେଠୁ 
ପଚାରିଲେ, “ଆଛୁ ଯଦି ହନୁମାନ ଅମର, ତେବେ ସେ ଏବେ କେଉଁଠି ? 
କୋଉଠି ତାଙ୍କ ଦେଖା ମିଳିବ ?”? ବ୍ରାହ୍ମଣ ତାଙ୍କୁ ଭୁଲାଇବାକୁ କହିଲେ, 
“ “ ହନୁମାନ କଦଳୀ ବଗିଚାରେ ମିଳିବେ ।” 

ସେଠୁ ବିଲେ କଦଳୀ ବଗିଚାରେ ହନୁମାନଙ୍କୁ ଖୋଜିଲେ । ଅନ୍ଧାର 
ହେଲା | ବିଲେ ନ ଫେରିବା ଦେଖ୍‌ ମାଆ ବ୍ୟସ୍ତ । ସେ ବିଲେକୁ ଖୋଜି 
ଖୋଜି ଶେଷକୁ କଦଳୀ ବଗିଚାକୁ ଗଲେ | ସେଠାରେ ଅନ୍ଧାରରେ ବିଲେକୁ 
ବସିଥ୍ବାର ଦେଖ୍ଲେ। ପଚାରିଲେ,  ବିଲେ ! ଏଠାରେ କଣ କରୁଛୁ ?”? 
ବିଲେ ହନୁମାନଙ୍କୁ ଖୋଜୁଛି ବୋଲି କହିଲେ । ଏହା ଶୁଣି ମାଆ କହିଲେ, 
“ଏବେ ଘରକୁ ଚାଲ | ହନୁମାନ ରାମଚନ୍ଦ୍ରଙ୍କ କାମ କରିବାକୁ ଅନ୍ୟ ଆଡ଼େ 
ଯାଇଛନ୍ତି ।!” 

ସବୁ ମଣିଷ ସମାନ 

ବାପା ବିଶ୍ଵନାଥ ଦତ୍ତ ତ ଓକିଲ । ଘରକୁ ବହୁ ମହକିଲ ଆସନ୍ତି । 
ସେମାନେ ସବୁ ଅଲଗା ଅଲଗା ଜାତିର | ଦିନେ ଜଣେ ମୁସଲମାନ ମହକିଲ 
ବିଲେଙ୍କୁ ଖୁସିରେ ନିଜ ହାତରେ ମିଠା ଖୁଆଇଦେଲେ । ମାଆ ଏହା ଦେଖି 
ପକାଇଲେ । ସେ ବିଲେକୁ ପାଖକୁ ଡାକିଲେ। କହିଲେ, “ହଇରେ ବିଲେ, ତୁ 
ତାଙ୍କ ହାତରୁ ମିଠା କାହିଁକି ଖାଇଲୁ ?”? 

“ସେଠୁ କ'ଣ ହେଲା ?” ? ପଚାରିଲେ ବିଲେ। 

ମାଆ କହିଲେ, ଅଲଗା ଜାତିର ହାତରୁ ଖାଇଲୁ। ଅଇଁଠା ଖାଇଲେ 
ଜାତି ଯାଏ। ' ବିଲେ ଏହା ବୁଝି ପାରିଲେନି। ଅଲଗା ଜାତିର ଲୋକ ହାତରୁ 
ଖାଇଲେ କିପରି ଜାତି ଚାଲିଯାଏ ବୋଲି ଭାବିଲେ । ସେ ପରୀକ୍ଷା ନକରି 
କିପରି ପରତେ ଯିବେ ! ବାପାଙ୍କ ଅଫିସ ଘରେ ସବୁ ଜାତିଙ୍କ ପାଇଁ ଅଲଗା 
ହକା ଥୁଆ ହୋଇଥାଏ । ବିଲେ ସେ ଘରକୁ ପଶିଲେ । ଗୋଟିକ ପରେ 
ଗୋଟିଏ ହୁକା ଟାଣିଲେ । ଦେଖ୍ଲେ ତାଙ୍କର କିଛି ବି ବଦଳି ଯାଇନି । ବାପା 
ଏହା ଦେଖୁଥାନ୍ତି । ସେ ପଚାରିଲେ, “ଏ କ”ଣ କରୁଛୁ ? 

ବିଲେ ସରଳ ଭାବରେ ଉତ୍ତର ଦେଲେ, ' ‘ଦେଖୁଛି, କିପରି ଜାତି 
ଚାଲିଯାଏ ? ”? ବାପା ବିଶୃନାଥ ପୁଅର ସ୍ଵାଧୀନ ଭାବନା ଦେଖ୍‌ ଖୁସି ହେଲେ । 

ପିଲାଦିନରୁ ବିଲେ ଥଲେ ଦୟାଳୁ ¦ ସେ କାହାରି ଦୁଃଖ ସହି ପାରୁ 
ନଥୁଲେ | ହାତରେ ଯାହା ପାଉଥ୍ଲେ, ତାହା ଦେଇ ଦେଉଥ୍ଲେ | ଦିନେ 
ମାଆ ତାଙ୍କୁ ଦୋମହଲା ଘରେ ଚାବି ପକାଇ ଦେଲେ। ସେ ମନମାରି ଘରେ 
ବସିଥାନ୍ତି । ଏଇ ସମୟରେ ଭିକାରିଟିଏ ଦୁଃଖରେ ଡାକୁଥାଏ । ସେ ତାହା 
ଶୁଣିପାରିଲେ | ଝରକା ବାଟେ ଦେଖ୍ଲେ ଗରିବ ପିଲାଟିଏ । ନଖାଇ ହାଡ଼ମାଳ 
ଦେଖାଯାଉଛି ତା'ର । ପିନ୍ଧିଛି ଚିରା ଜାମା । ପିଲାଟିକୁ ଦେଖ୍‌ ତାଙ୍କ ମନ 
ଖରାପ ହେଲା । ନିଜ କଥା ଭୁଲି ଗଲେ । ଘର ଭିତରେ ଥାଏ ଗୋଟିଏ 

ଖୋଲା ବାକ୍ସ | ସେଥ୍ରୁ କାଢ଼ି ଝରକା ବାଟେ ଲୁଗାଟେ ତା” ଆଡ଼କୁ 
ପକେଇଲେ । ପିଲାଟି ଖୁସିରେ ଚାଲିଗଲା । ବିଲେ ବି ମନେ ମନେ ଖୁସି 
ହେଲେ। 

ପିଲା ହେଲେ କଂ ଣ ହେବ ? ସେ ସବୁବେଳେ ସତ କହିବା ଉପରେ 
ଜୋର୍‌ ଦେଉଥୁଲେ। ଦିନେ ସ୍ଟୁଲ୍‌ରେ ନରେନ୍ଦ୍ରଙ୍କୁ ଦଣ୍ଡ ମିଳିଲା। ତାଙ୍କର ଦୋଷ 
କିଛି ନଥ୍ଲା। ସେ ଠିକ୍‌ ଉତ୍ତର ଦେଇଥୁଲେ। କିନ୍ତୁ ଶିକ୍ଷକ କହିଲେ, ତାଙ୍କର 
ଉତ୍ତର ଭୁଲ୍‌ | ନରେନ୍ଦ୍ର କହିଲେ, “ମୁଁ ଠିକ୍‌ ଉତ୍ତର ଦେଇଛି । ମୋର ଭୁଲ୍‌ 
ହୋଇନି। ଶିକ୍ଷକ ରାଗିଗଲେ। ବେତରେ ନରେନ୍‌କୁ ପିଟିଲେ। ଘରକୁ ଫେରି 
ସେ ମାଆଙ୍କୁ ଏ କଥା କାନ୍ଦି କାନ୍ଦି କହିଲେ । ମାଆ ତାଙ୍କୁ ବୁଝେଇ କହିଲେ, 
“ବାପା, ତୋର ଯଦି ଭୁଲ ହୋଇନି ସେଥ୍ଲାଗି ବ୍ୟସ୍ତ କାହିଁକି ? ସବୁବେଳେ 
ଯାହା ସତ ବୋଲି ଭାବିବୁ, କରିଯିବୁ | ତା'ର ଫଳ ଯାହା ମିଳୁ ପଛେ | 

ମାଆଙ୍କର ଏହି ଉପଦେଶକୁ ସେ ସାରା ଜୀବନ ମାନିଥ୍‌ଲେ। ପରେ 
ସେ ଶ୍ରୀ ରାମକୃଷ୍ଣଙ୍କର ଶିଷ୍ୟ ହେଲେ । ସେତେବେଳେ ତାଙ୍କ ଗୁରୁଙ୍କଠି ଏହି 
ସତ ଆଚରଣ ଦେଖିଥ୍‌ଲେ। ସେ ପରେ କହିଥ୍‌ଲେ, ˆ “ସତ ପାଇଁ ସବୁକିଛି 
ଛଡ଼ା ଯାଇପାରେ କିନ୍ତୁ ସତ୍ୟକୁ ଅନ୍ୟ କିଛି ପାଇଁ ଛଡ଼ା ଯାଇ ନପାରେ ! 

ବିଦ୍ୟାଳୟ ଓ କଲେଜରେ ପଢ଼ିବା ବେଳେ ନରେନ୍‌ ପାଠ ପଢ଼ାରେ 
ମନ ଦେଉଥୂଲେ | ଦଣ୍ଡ, କୁସ୍ତି ଖେଳକୁଦରେ ବି ତାଙ୍କର ରୁଚି ଥୁଲା । ସେ 
ଭଲ ଗୀତ ବୋଲି ପାରୁଥ୍‌୍ଲେ |! ୧୮୭୯ ମସିହାରେ ସେ ପ୍ରବେଶିକା 
ପରୀକ୍ଷାରେ ସଫଳ ହେଲେ। ସେତେବେଳକୁ ତାଙ୍କର ବୟସ ଅଠର ବର୍ଷ । 
ପ୍ରଥମେ ସେ ପ୍ରେସିଡ଼େନସୀ କଲେଜରେ ପଢ଼ିଲେ। ମେଲେରିଆ ଜର ହେତୁ 
ତାଙ୍କୁ କଲେଜ ଛାଡ଼ିବାକୁ ପଡ଼ିଲା । ସେ ପରେ ଜେନେରାଲ ଆସେମ୍ବଲି 
ଅନୁଷ୍ଠାନରେ ନାମ ଲେଖାଇଲେ । ସେ ପାଶ୍ଚାତ୍ୟ ବିଜ୍ଞାନ ଓ ଦର୍ଶନ ଶାସ୍ତ୍ର 
ପଢ଼ିଲେ । ଏହା ତାଙ୍କ ମନକୁ ଆଲୋଡ଼ିତ କଲା | ସେ ସେତେବେଳକୁ 

ଡେକାରଟେ, ହୁ୍ୟୁମ୍‌, ବେନ୍‌ , ଡାରଉଇନ ଓ ସେନ୍‌ ସର ଇତ୍ୟାଦି 
ଦାର୍ଶନିକମାନଙ୍କର ବିଚାରକୁ ଜାଣିଥ୍‌ଲେ । କିନ୍ତୁ ବାଟ କୁଆଡ଼େ ସେ 
ପାଉନଥ୍ଲେ। ସେଥ୍ପାଇଁ ସେ ବ୍ରାହ୍ମ ସମାଜରେ ଯୋଗ ଦେଇଥ୍‌ଲେ। 

ଏହି ସମୟରେ ସେ ଦକ୍ଷିଶେଶ୍ଵରର ସାଧକ ଶ୍ରୀ ରାମକ୍ରଷ୍ଣଙ୍କୁ 
ଦେଖ୍ଲେ। ତାଙ୍କ ସହିତ କଥା ହେଲେ । ତାଙ୍କୁ ଗୁରୁ ବୋଲି ମାନିଲେ। ପ୍ରଥମ 
ଦେଖାରେ ହିଁ ଶ୍ରୀ ରାମକୃଷ୍ଣ ନରେନ୍ଦ୍ରଙ୍କ ଭିତରେ ଥବା ଦିବ୍ୟଗୁଣ ଗୁଡ଼ିକୁ 
ଦେଖ୍ପାରିଥୁଲେ | 


ଶ୍ରୀରାମ କୃଷ୍ଣଙ୍କ ସହିତ ସାକ୍ଷାତ 

କଲିକତା ଗଙ୍ଗାନଦୀ କୂଳରେ ଦକ୍ଷିଶେଶ୍ଵର ମନ୍ଦିର । ନରେନ୍ଦ୍ରନାଥ 
ପହଞ୍ଚଲେ ସେହି ମନ୍ଦିରରେ । ସେଠାରେ ରହୁଥାନ୍ତି ଶ୍ରୀ ରାମକୃଷ୍ଣ 
ପରମହଂସ । ନରେନ୍ବଙ୍କ ଇଂରାଜୀ ଶିକ୍ଷକ ହେଷ୍ଟିଂ ସାହେବଙ୍କଠାରୁ ସେ 
ଶ୍ରୀରାମକୃଷ୍ଣଙ୍କ ବିଷୟରେ ଶୁଣିଥ୍‌ଲେ। ନରେନ୍୍‌ଙ୍କ ଘର ପାଖରେ ସୁରେନ୍ଦ୍ରନାଥ 
ମିତ୍ରଙ୍କ ଘର | ପ୍ରଥମେ ସେଠି ତାଙ୍କୁ ଦେଖ୍ଥ୍ଲେ | ସେଠାରେ ˆ ମନଚାଲ 
ନିଜ ନିକେତନଂ ? ଗୀତଟି ଗାଇଥ୍ଲେ ନରେନ୍‌ । ଶ୍ରୀ ରାମକୃଷ୍ଣ ଗୀତଟି ଶୁଣି 
ଖୁସି ହୋଇଥ୍ଲେ | ତାଙ୍କୁ ଦକ୍ଷିଣେଶ୍ଵର ଆସିବାକୁ କହିଥ୍‌ଲେ। 

ନରେନ୍‌ ଦକ୍ଷିଣେଶ୍ଵର ଗଲେ । ଶ୍ରୀରାମକୃଷ୍ଣ ତାଙ୍କୁ ଦେଖ୍ବାମାତ୍ରେ 
ସ୍ଟେହ ଗଦ ଗଦ ହୋଇ କହିଲେ, “ ‘ତୁ କିପରି ଏତେ କାଳ ମୋତେ ଭୁଲି 
ଯାଇଥ୍ଲୁ ? ତୁ ଆସିବୁ ବୋଲି ମୁଁ କେତେଦିନ ହେଲା ବାଟ ଚାହିଁ ବସିଛି । 
ତୋ ସହିତ କଥା ହୋଇ ଶାନ୍ତି ପାଇବି ।” 

ଶ୍ରୀ ରାମକୃଷ୍ଣ ପୁଣି ହାତଯୋଡ଼ି ତାଙ୍କୁ କହିଲେ, “ ମୁଁ ଜାଣେ, ତୁମେ 
ସପ୍ତର୍ଷି ମଣ୍ଡଳର ଜଣେ ରଖି । ନର ରୂପୀ ନାରାୟଣ ! ଜୀବନର କଲ୍ୟାଣ 
କାମନା କରି ଦେହ ଧାରଣ କରିଛ । 

ନରେନ୍‌ ଏ କଥା କିଛି ବୁଝି ପାରିଲେ ନାହିଁ। ତାଙ୍କ ମନରେ ଛଶ୍ଵରଙ୍କୁ 
ଦେଖ୍ବାକୁ ଭାରି ଇଚ୍ଛା | ସେ ସେଥ୍‌ପାଇଁ ବ୍ରାହ୍ମ ସମାଜରେ ମଧ୍ଯ ଯୋଗ 
ଦେଇଥ୍ଲେ | ସେ ଦକ୍ଷିଶେଶ୍ଵରରେ ଶ୍ରୀ ରାମକୃଷ୍ଣଙ୍କୁ ପଚାରିଲେ, ' ଆପଣ 
କଣ ଇଶ୍ଵରଙ୍କୁ ଦେଖିଛନ୍ତି ? 

ହସ ହସ ମୁହଁରେ ଶ୍ରୀରାମକୃଷ୍ଣ କହିଲେ, ‹ ହଁ ରେ; ମୁଁ ଭଶୃରଙ୍କୁ 
ଦେଖିଛି । ଏଇ ତୋତେ ଯେପରି ଦେଖୁଛି । ତୁ ଦେଖିବାକୁ ଚାହୁଁଛୁ ? ତତେ 
ମଧ୍ଯ ଦେଖାଇ ପାରିବି । ଖାଲି ମୁଁ ଯାହା କହିବି, ତାହା କରିବାକୁ ପଡ଼ିବ |” 

ସେହିଦିନ ଠାରୁ ନରେନ୍‌ ଶ୍ରୀରାମ କୃଷ୍ଣଙ୍କ ସହ ବାନ୍ଧି ହୋଇଗଲେ। 
ଶ୍ରୀରାମକୃଷ୍ଣ ଗୁରୁ ଓ ନରେନ୍‌ ଶିଷ୍ୟ । ଗୁରୁଙ୍କ ଆଶୀର୍ବାଦରୁ ନରେନ୍‌ ହେଲେ 
ସ୍ଵାମୀ ବିବେକାନନ୍ଦ | 

ଶ୍ରୀରାମକୃଷ୍ଣ ଓ ନରେନ୍ଦ୍ରନାଥ 

ଶ୍ରୀରାମକୃଷ୍ଣଙ୍କୁ ଲୋକମାନେ ‘ଠାକୁର? ବୋଲି ଡାକୁଥ୍‌ଲେ । 
ଶ୍ରୀରାମକୃଷ୍ଣ ନରେନ୍ଦ୍ରଙ୍କୁ ଭାରି ଭଲ ପାଉଥ୍‌ଲେ। ନରେନ୍ଦ୍ର ମଧ୍ଯ । ସେତେବେଳକୁ 
ସେ ବି.ଏ. ପାସ୍‌ କରିଥାନ୍ତି । ହଠାତ୍ଵ ତାଙ୍କର ବାପା ମରିଗଲେ । ଦୁଃଖର 
ବୋଝ ମାଡ଼ି ଆସିଲା । ପରିବାରରେ ଅଭାବ ଦେଖାଗଲା । ସେ ଆଇନ୍‌ 
ପରୀକ୍ଷା ଦେବାକୁ ଲାଗିଥ୍‌ଲେ। କିନ୍ତୁ ଦେଇ ପାରିଲେ ନାହିଁ। ତାଙ୍କୁ ଉପାସରେ 
ଦିନ କାଟିବାକୁ ପଡ଼ିଲା | ତାଙ୍କର କୁଟୁମ୍ବର ଜଣେ ଲୋକ ସେମାନଙ୍କୁ ଘରୁ 
ବାହାର କରିଦେବାକୁ ମକଦ୍ଦମା କଲେ । 

ଅଭାବ ଓ ଅନଟନରେ ମଧ୍ଯ ସେ ଶ୍ରୀରାମକୃଷ୍ଣଙ୍କୁ ଭୁଲି ପାରିଲେ 
ନାହିଁ। ଦିନେ ନରେନ୍ଦ୍ର ଦକ୍ଷିଣେଶ୍ଵରରେ ପହଞ୍ଚଲେ। ଠାକୁରଙ୍କୁ ' ତାଙ୍କ ଘରେ 
ମୁଠାଏ ଖାଇବାକୁ ମିଳୁ”? ଏହା ମା ଭଗବତୀଙ୍କୁ ଅନୁରୋଧ କରିବାକୁ 
ନିବେଦନ କଲେ । ଠାକୁର ନରେନ୍ଦ୍ରଙ୍କୁ ମାଙ୍କୁ ଯାଇ ମାଗିବାକୁ କହିଲେ । 
ସେଦିନ ଥୁଲା ମଙ୍ଗଳବାର | ନରେନ୍ଦ୍ର ମାଆଙ୍କ ମନ୍ଦିରକୁ ଗଲେ । ମାଆଙ୍କୁ 
ପ୍ରାର୍ଥନା କରି କହିଲେ, “ ‘ମା ! ମୋତେ ବିବେକ, ବୈରାଗ୍ୟ, ଜ୍ଞାନ ଓ ଭକ୍ତି 
ଦେ।'? ସେ ଏପରି ତିନିଥର ଗଲେ । କିନ୍ତୁ ମା' ଭବତାରିଣୀଙ୍କୁ କିଛି ମାଗି 
ପାରିଲେ ନାହିଁ। 

ଶ୍ରୀରାମକୃଷ୍ଣଙ୍କର କୃପା ହେଲା ! ତାଙ୍କ ଘରେ ଖାଇବା ପିନ୍ଧିବାର 
ଅଭାବ ରହିଲାନି । 

ଶ୍ରୀରାମକୃଷ୍ଣଦେବଙ୍କ ସାଧନାରେ ଟାଣି ହୋଇ ନରେନ୍ଦ୍ରଙ୍କ ସମେତ 
ବହୁ ଯୁବକ ଦକ୍ଷିଣେଶ୍ଵରକୁ ଆସୁଥ୍‌ଲେ। ଶ୍ରୀରାମକୃଷ୍ଣ ଗଳା କର୍କଟ ରୋଗରେ 
ପଡ଼ିଲେ । କାଶୀପୁରଠାରେ ଥ୍ଲା ଏକ ବଗିଚା ଘର | ତାଙ୍କୁ ସେଠାକୁ 
ନିଆଗଲା । ସେଠାରେ ଶିଷ୍ୟମାନେ ତାଙ୍କର ସେବା କଲେ। ସାଧନ ଭଜନରେ 

ମାତିଲେ। ନରେନ୍ଦ୍ର ମୁକ୍ତି ଚାହୁଁଥ୍‌ଲେ। ସେ ସେକଥା ଦିନେ ଠାକୁରଙ୍କୁ କହିଲେ । 
ଏହାଶୁଣି ଶ୍ରୀରାମକୃଷ୍ଣ ତାଙ୍କୁ କହିଲେ, ' “ତୋତେ ଏକଥା କହିବାକୁ ଲାଜ 
ଲାଗୁନାହିଁ ? ତୁ ବରଗଛ ପରି ବଡ଼ ହେବୁ | ଶହ ଶହ ଲୋକଙ୍କୁ ଶୀତଳ ଛାଇ 
ଦେବୁ ନା, ତୁ ନିଜ ମୁକ୍ତି ପାଇଁ ବ୍ୟସ୍ତ ହେବୁ । ଏତେ ଛୋଟିଆ ମନ ତୋର ? 
ଜଗଦମ୍ବା ତୋ ହାତଧରି କରାଇ ନେବେ । ତୁ ନକଲେ ତୋର ହାଡ଼ କରିବ | 
ତା'ପରେ ଠାକୁର ନରେନ୍ଦ୍ରଙ୍କୁ କହିଲେ, ˆ ' ଆଛା ଯା, ତୁ ଯାହା ଚାହୁଁଛୁ ତା’ 
ପାଇବୁ | 

ଶ୍ରୀରାମକୃଷ୍ଣ ଜଗତର କଲ୍ୟାଣ କରିବା ପାଇଁ ଆସିଥୂଲେ | ସେ 
ନରେନ୍ଦ୍ରଙ୍କ ଜରିଆରେ ଏହା କରିବାକୁ ଚାହୁଁଥ୍‌ଲେ। ସେ ନରେନ୍ଦ୍ରଙ୍କୁ ନିତ୍ୟସିଦ୍ଧ 
ବୋଲି କହୁଥ୍ଲେ | ୧୮୮୬ ଖ୍ରୀଷ୍ଟାଦ୍ଦ ଅଗଷ୍ଟ ମାସ ୧୬ ତାରିଖ ରାତିରେ 
ଶ୍ରୀରାମକୃଷ୍ଣ ମହାସମାଧ୍‌ ଲାଭ କଲେ | ତା’ ପୂର୍ବରୁ ସେ ନରେନ୍ଦ୍ରଙ୍କୁ ଡାକି 
ତାଙ୍କୁ ଲୁହ ଛଳ ଛଳ ଆଖ୍‌ରେ ଚାହିଁ କହିଲେ, “ନରେନ୍‌ ! ତୋତେ ଆଜି 
ସବୁ ଦେଇ ଭିକାରି ହେଲି । 

ଠାକୁର ନିଜ ସାଧନାର ସମସ୍ତ ଫଳକୁ ନରେନ୍ଦ୍ରନାଥଙ୍କୁ ଦେଲେ | 
ତାଙ୍କୁ ଜଗତର ସେବା କରିବାକୁ ବାଟ ଦେଖାଇଥ୍‌ଲେ। 

ଶ୍ରୀରାମକୃଷ୍ଣଙ୍କର ଇଚ୍ଛାକୁ କାର୍ଯ୍ୟରେ ପରିଣତ କରିବା ଲାଗି ଏବେ 
ନରେନ୍ଦ୍ରନାଥ ହେଲେ ଏକ ଯନ୍ତ୍ର। ଗୁରୁଭାଇ ମାନଙ୍କର ଦାୟିତ୍ଵ ତାଙ୍କ ଉପରେ 
। ସେମାନେ ବରାହନଗର ଠାରେ ରହି ଧ୍ଯାନ, ଜପ, ତପ, ପ୍ରାର୍ଥନା, ଶାସ୍ତ 
ପଢ଼ିବା, ଆଲୋଚନା ଇତ୍ୟାଦି କଲେ | ଅତି କଷ୍ଟରେ ଦିନ କାଟିଲେ । କୁଆ 
ମୈତ୍ୟ ପତ୍ର ସିଝା ଭାତ ଶଙ୍ଖସାରୁ ପତ୍ରରେ ବାଢ଼ି ଖାଉଥୁଲେ | କିନ୍ତୁ 
ସେମାନଙ୍କର ଲକ୍ଷ୍ୟଥାଏ କିପରି ଭଲ ମଣିଷ ଗଠନ କରିବେ ଓ 
ଶ୍ରୀରାମକୃଷ୍ଣଙ୍କର ମହତ୍ବ ବାଣୀର ପ୍ରଚାର ଓ ପ୍ରସାର କରିବେ । 

ତୀର୍ଥ ଭ୍ରମଣ 

ନରେନ୍ଦ୍ରନାଥ ତୀର୍ଥ କରିବାକୁ ଭାରତ ବୁଲି ବାହାରିଲେ । ଶ୍ରୀ ଶ୍ରୀ 
ବୃନ୍ଦାବନ ଧାମରେ ପହଞ୍ଚଲେ | ଗାଧୋଇବା ପାଇଁ ରାଧାକୁଣ୍ଡ ଭିତରେ 
ପଶିଲେ ! ପିନିଥ୍ବା ଏକମାତ୍ର କୌପୀନ ଖଣ୍ଡକୁ କୂଳରେ ଖରାରେ ଶୁଖାଇ 
ଦେଲେ। ଗାଧୋଇ ସାରିଲେ। ସ୍ଵାମୀଜୀ ଦେଖ୍ଲେ କୌପୀନ ନାହିଁ। ମାଙ୍କଡ଼ 
କୌପୀନକୁ ନେଇ ଗଛ ଡାଳରେ ବସିଛି । ସେ ତାକୁ ଯେତେ ଅନୁରୋଧ 
କଲେ, କିନ୍ତୁ ମାଙ୍କଡ଼ ଫେରାଇଲା ନାହିଁ । ଲଙ୍ଗଳା ହୋଇ ସେ କେମିତି 
ବୁଲିବେ ? ତେଣୁ ସେ ଜଙ୍ଗଲ ଭିତରକୁ ଗଲେ। ସେଠାରେ ଧ୍ୟାନରେ ବସିଲେ । 
କିଛି ସମୟ ବିତିଗଲା । ଧଇଁସଇଁ ହୋଇ ଜଣେ ଲୋକ ସ୍ଵାମୀଜୀଙ୍କ ପାଖରେ 
ପହଞ୍ଚ୍ଲେ | ତାଙ୍କ ହାତରେ କିଛି ଖାଇବା ଜିନିଷ ଓ ନୂଆ ଗେରୁଆ ଲୁଗା । 
ସ୍ଵାମୀଜୀ ତାଙ୍କଠାରୁ ଏହା ଗ୍ରହଣ କଲେ । ସେ ଲୋକ ବଣ ଭିତରେ କୁଆଡ଼େ 
ଚାଲିଗଲା। ସ୍ଵାମୀଜୀ ଶ୍ରୀକୃଷ୍ଣଙ୍କର ଏପରି ଲୀଳା ଦେଖ୍‌ କହିଉଠିଲେ, “ଜୟ 
ରାଧେ ରାଧେ!” 

ହାତରସ ଷ୍ଟେସନର ଷ୍ଟେସନ ମାଷ୍ଟର ଶ୍ରୀ ଶରତ ଚନ୍ଦ୍ରଗୁପ୍ତ । ସେ 
ତାଙ୍କର ଶିଷ୍ୟ ହେଲେ । ସ୍ଵାମୀଜୀ ଗାଜୀପୁରଠାରେ ପାଓହାରୀ ବାବାଙ୍କୁ 
ଭେଟିଲେ । 

ସେ ତାଙ୍କଠାରୁ ଦୀକ୍ଷା ନେବାକୁ ଭାବିଲେ । କିନ୍ତୁ ରାତିରେ 
ଶ୍ରୀରାମ କୃଷ୍ଣଙ୍କୁ ଦେଖ୍ଲେ। ସେ ନିଜ ମନରୁ ପାଓହାରୀ ବାବାଙ୍କ ଠାରୁ ଦୀକ୍ଷା 
ନେବା କଥା ଭୁଲିଗଲେ ! ସେ ମାଟିରେ ଗଢ଼ି କାନ୍ଦି କାନ୍ଦି କହିଲେ, ହେ 
ରାମକୃଷ୍ଣ ! ତୁମେ ହିଁ ମୋର ଏକମାତ୍ର ଆରାଧ୍ଧ । ମୁଁ ତୁମର ଦାସ ।” 

ସ୍ଵାମୀଜୀ ଭାରତର ହିମାଳୟରୁ କନ୍ୟାକୁମାରୀ ଯାଏ ବୁଲିଲେ। ଏହି 
ବୁଲିବା ବେଳେ ସେ ଭାରତବର୍ଷକୁ ଅତି ନିବିଡ଼ ଭାବରେ ଦେଖ୍ଲେ। ତାଙ୍କ 
ଜୀବନର ବହୁ ଘଟଣା ଏହି ସମୟରେ ଘଟିଥୂଲା। ଅନେକ ଲୋକଙ୍କ ସହିତ 

ତାଙ୍କର ବନ୍ଧୁତା ହୋଇଥଲା | ଅଲୱାରଠାରେ ଥ୍ବା ବେଳର କଥା | ଦିନେ 
ଜଣେ ପଚାରିଲେ, “ବାବାଜି ! ଆପଣ ଗେରୁଆ ଲୁଗା ପିନ୍ଧୁଛନ୍ତି କାହିଁକି? 

ଏହା ଶୁଣି ସ୍ଵାମୀଜୀ କହିଲେ, ' କାରଣ ଗେରୁଆ ଲୁଗା ଭିକାରିର 
ଲୁଗା | ଯଦି ମୁଁ ସାଧାରଣ ଲୋକଙ୍କ ପରି ବେଶ ପୋଷାକ ପିନ୍ଧେ ତେବେ 
ଗରିବ ଭିଜାରିମାନେ ମୋତେ ଧନୀ ବୋଲି ଭାବିବେ। ମୋତେ ଭିକ ମାଗିବେ । 
ମୁଁ ତ ନିଜେ ଜଣେ ଭିକାରି । ମୋ ହାତରେ ଗୋଟିଏ ବୋଲି ପଇସା ନାହିଁ। 
କାହାକୁ ନିରାଶ କଲେ ମୋ ମନ ଦୁଃଖ ହୁଏ । ମୋତେ ଗେରୁଆରେ ଦେଖ୍ଲେ, 
ସେମାନେ ମୋତେ ଭିକାରି ଭାବି ଭିକ ମାଗିବେ ନାହିଁ।” 

ତାଙ୍କୁ ଅଲୱାର ରାଜଦରବାରକୁ ଡାକି କରି ନିଆଗଲା । ମହାରାଜ 
ମଙ୍ଗଳ ସିଂହ ସ୍ଵାମୀଜୀଙ୍କୁ ପଚାରିଲେ, “ଦେଖନ୍ତୁ ବାବାଜି ମହାରାଜ ! 
ମୂର୍ରିପୂଜାରେ ମୁଁ ଜମା ବିଶ୍ଵାସ କରେନି । ଏଥ୍ପାଇଁ ମୋର କି ଦୁର୍ଗତି ହେବ ?” 
ମହାରାଜ ଏହା କହି ହସିଲେ । ସ୍ଵାମୀଜୀ ମହାରାଜଙ୍କର ମନକଥା 
ବୃଝିପାରିଲେ । କାନ୍ଧରେ ମହାରାଜଙ୍କ ଛବି ଟଙ୍କା ହୋଇଥାଏ। ସେ ଦେୱାନଙ୍କୁ 
ମହାରାଜଙ୍କ ଛବିଟିକୁ ଆଣିବାକୁ କହିଲେ । ଛବି ଅଣାଗଲା | ସ୍ଵାମୀଜୀ 
ଦେୱାନ୍ନଙ୍କୁ କହିଲେ, ˆ ଆପଣ ସେହି ଛବି ଉପରେ ଛେପ ପକାଇ ପାରିବେ 
କି ? କିନ୍ତୁ ସେ ରାଜି ହେଲେ ନାହିଁ । କେମିତି ରାଜିହେବେ ! ଏହା ଯେ 
ମହାରାଜାଙ୍କ ଛବି । ମହାରାଜାଙ୍କର ଅପମାନ ହେବ 

ଏଫ ଦେଖ୍‌ ସ୍ଵାମୀଜୀ କହିଲେ, “ମହାରାଜ ! ଆପଣଙ୍କର ଏହି 
ଛବିଟି ଆପଣ ନୁହଁନ୍ତି। କାରଣ ଏଥ୍‌ରେ ଆପଣଙ୍କ ସତ୍ତା ରହିଛି। ଠିକ୍‌ ସେହିପରି 
ପଥର ବା ଧାତୁ ପ୍ରତିମା । ଏହି ମୂର୍ଭି ମାଧ୍ଯମରେ ପୂଜା କରାଯାଏ । ପଥର ବା 
ଧାତୁକୁ ନୁହେଁ । 

ମହାରାଜ ତାଙ୍କର ଭୁଲ୍‌ ବୁଝିପାରିଲେ ! ସ୍ଵାମୀଜୀଙ୍କର ପଦଧୂଳି 
ନେଲେ | ପୋର ବନ୍ଦରରେ ପଶ୍ଚିତ ଶଙ୍କର ପାଣ୍ଡରଙ୍ଗଙ୍କ ସହିତ ପରିଚୟ 
ହେଲା। ସେ ସ୍ଵାମୀଜୀଙ୍କର ଅସାଧାରଣ ଧୀଶର୍ତି ଲକ୍ଷ୍ୟ କଲେ। ତେଣୁ ତାଙ୍କୁ 
ବିଦେଶ ଯିବାକୁ କହିଲେ। ସେଠାରେ ହିନ୍ଦୁଧର୍ମର ଉଦାରଭାବ ପ୍ରଚାର କରିବାକୁ 
କହିଲେ। ବମେେରୁ ପୁନା ଯିବା ବେଳ | ତାଙ୍କର ଭେଟ ହୋଇଥଲା ଲୋକମାନ୍ୟ 
ବାଳଗଙ୍ଗାଧର ତିଳକଙ୍କ ସହିତ । ତିଳକ ସ୍ଵାମୀଜୀଙ୍କ ପାଣ୍ଡିତ୍ୟରେ ମୁଗ୍ଧ 
ହୋଇଥ୍‌ଲେ। ତାଙ୍କୁ ତାଙ୍କ ଘରକୁ ଡାକିଲେ। ସେଠାରେ ସ୍ଵାମୀଜୀ କେତେଦିନ 
ରହିଥୂଲେ । ତିଳକଙ୍କ ସହ ଭାରତର ଜାଗରଣ ବିଷୟରେ ଆଲୋଚୃନା 
କରିଥୂଲେ । 

ଭାରତ ବୁଲିବା ବେଳେ ଜୀବନର ଅନେକ କଥା ଶିଖିଥ୍‌ଲେ। ଦିନେ 
ବାରାଣସୀର ଦ୍ରର୍ଗାମନ୍ଦିରରୁ ଫେରୁଛନ୍ତି । ଦଳେ ମାଙ୍କଡ଼ ସ୍ଵାମୀଜୀଙ୍କୁ 
ଗୋଡ଼ାଇଲେ | ସ୍ଵାମୀଜୀ ଦୌଡ଼ିଲେ । ଜଣେ ବୁଢ଼ା ସାଧୁ ଏହା ଦେଖ୍ଲେ । 
ସେ ସ୍ଵାମୀଜୀଙ୍କୁ କହିଲେ, “ରହିଯାଅ ! ମାଙ୍କଡ଼ଙ୍କୁ ସାମନା କରି ଠିଆ 
ହୁଅ !” ? ସାମୀଜୀ ସାହସର ସହିତ ବୃଲିପଡ଼ି ଛିଡ଼ା ହେଲେ ମାଙ୍କଡ଼ ମାନେ 
ଆଉ ତାଙ୍କୁ ନ ଗୋଡ଼ାଇ ଚାଲିଗଲେ | ଏହି ଘଟଣାରୁ ସ୍ଵାମୀଜୀ ଶିଖିଲେ ଯେ 
ବିପଦ ଦେଖ୍‌ କେବେ ହେଲେ ପଳାଇବ ନାହିଁ। ଭୟ ନକରି ତା'ର ସାମନା 
କରିବାକୁ ହେବ । 

ସେ କହୁଥ୍‌ଲେ, ସନ୍ୟାସୀଙ୍କର ଜନ୍ମ ' ବହୁଜନ ହିତାୟ ବହୁଜନ 
ସୁଖାୟ, ଅର୍ଥାତ ସମସ୍ତଙ୍କ ସୁଖ ଓ ମଙ୍ଗଳପାଇଁ। ସେ କଠୋର ବ୍ରହ୍ମଚର୍ଯ୍ୟ 
ପାଳନ କରୁଥୁଲେ | ଏକାଗ୍ରତା ରଖୁଥ୍‌ଲେ । ମୀରଟ୍ଠାରେ ସେ ଅନ୍ୟ ଗୁରୁ 
ଭାଇମାନଙ୍କ ସହିତ କିଛି ଦିନ ରହିଥୁଲେ । ସ୍ଵାମୀଜୀ ବହୁତ ପଢ଼ନ୍ତି ! 
ପାଠାଗାରରୁ ଗୁରୁଭାଇ ବହି ଆଣନ୍ତି ତାଙ୍କ ପାଇଁ । ଗୋଟେ ଦିନରେ ସ୍ଵାମୀଜୀ 
ମୋଟାମୋଟା ବହିପଢ଼ି ପକାନ୍ତି । ପାଠାଗାର ଅଧ୍କାରୀ ଭାବିଲେ ସ୍ଵାମୀଜୀ 
ବହି ସତରେ ପଢୁନାହାନ୍ତି। ଲୋକ ଦେଖାଣିଆ କାମ କରୁଛନ୍ତି । ସେ ତାଙ୍କର 
ସନ୍ଦେହର ଇଙ୍ଗିତ ଗୁରୁଭାଇଙ୍କୁ ଦେଲେ। ସ୍ଵାମୀଜୀ ଏହା ଶୁଣିଲେ । ସେ ଯାଇ 
ପାଠାଗାର ଅଧ୍କାରୀଙ୍କ ପାଖରେ ହାଜର | ସେ ତାଙ୍କୁ କହିଲେ, ମୁଁ ସବୁ 
ବହି ପଢ଼ିଛି। ଆପଣ ଯେକୌଣସି ବହିରୁ ପ୍ରଶ୍ନ ପଚାରି ପାରନ୍ତି।” ? ଅଧ୍କାରୀ 
ତାଙ୍କୁ ପ୍ରଶ୍ନ ପଚାରିଲେ । ସ୍ଵାମୀଜୀ ସବୁର ଠିକ୍‌ ଉତ୍ତର ଦେଲେ, ˆ ଏହା କ'ଣ 
ସମ୍ଭବ”? ପାଠାଗାର ଅଧ୍କାରୀ ଭାବିଲେ ! ଏପରିକି ଖେତିଡ଼ି ମହାରାଜ, 
ବଡ଼ ବଡ଼ ବହିସବୁ ଶୀଘ୍ର ପଢ଼ିପାରୁଥ୍‌ବା ଲକ୍ଷ୍ୟ କରି ଦିନେ ତାଙ୍କୁ ଏକଥା 
ପଚାରିଲେ। ସ୍ଵାମୀଜୀ କହିଲେ, ଅଭ୍ୟାସ ଦ୍ଵାରା ଭାବଗ୍ରହଣ କ୍ଷମତା ବଢ଼େ | 
ଜଣେ ଖୁବ ଶୀଘ୍ର ପଢ଼ିପାରେ। 

ସେ ଉଚ୍ଚନୀଚ, ଧନୀ, ଗରିବ, ନାରୀପୁରୁଷ ଭିତରେ ତଫାତ୍ବ 
ଦେଖୁନଥ୍୍‌ଲେ। ତାଙ୍କ ଆଖ୍‌ରେ ସମସ୍ତେ ସମାନ। ସେ ଆବୁ ପାହାଡ଼ ଠାରେ 
ଜଣେ ମୁସଲମାନ ଓକିଲ ଘରେ ରହିଥ୍‌ଲେ। 

ରାଜସ୍ଥାନର ଗୋଟିଏ ଷ୍ଟେସନରେ ସ୍ଵାମୀଜୀ ରହିଥୂଲେ। ଦିନସାରା 
ବହୁଲୋକ ତାଙ୍କ ପାଖକୁ ଆସୁଥ୍ଲେ। ଧର୍ମ ବିଷୟରେ ପଚାରୁଥ୍‌ଲେ। କେହି 
ଜଣେ ହେଲେ ତାଙ୍କୁ ଖାଇବା କଥା ପଟଚାରୁନଥାନ୍ତି। ତିନିଦିନ ଧରି ଖାଇନଥାନ୍ତି | 
ତୃତୀୟ ଦିନ ରାତିରେ ଜଣେ ଗରିବ ଲୋକ ଆସିଲେ । ତାଙ୍କୁ ଖାଇବାକୁ 
ଦେଲେ । ସେ ଖୁସିରେ ତା? ହାତ ତିଆରି ଡାଲି ରୁଟି ଖାଇଲେ। ସେ ଲୋକଟି 
ଥଲା ଜାତିରେ ଚ଼ମାର | ସେହି ଗରିବ ଲୋକଟିର ଦୟା ଦେଖ୍‌ ସ୍ଵାମୀଜୀଙ୍କ 
ଆଖିରେ ଲୁହ ଭରିଗଲା । ସେ ମନେ ମନେ ଭାବିଲେ , ଆମ ଦେଶର 
କୁଡ଼ିଆ ଘରେ ଏଭଳି କେତେ ମଣିଷ ବାସ କରନ୍ତି, ଯେଉଁମାନେ ବାହାରେ 
ଦୀନ ଦରିଦ୍ର ! କିନ୍ତୁ ଅନ୍ତରରେ ଅତି ମହାନ୍‌ ।” 

କେତେ ଲୋକ ଦେଖିଲେ, ସ୍ଵାମୀଜୀ ଚ଼ମାର ହାତରୁ ଖାଉଛନ୍ତି 
ସେମାନେ ଆସି ତାଙ୍କୁ କହିଲେ, “ଆପଣ ନୀଚ଼ ଲୋକର ଛୁଆଁ ଖାଇଲେ, 
ଏଇଟା କ”ଣ ଭଲ ହେଲା ?”? ସ୍ଵାମୀଜୀ ଉତ୍ତର ଦେଲେ, ' ‘ତୁମେ ତ ଏତେ 
ଲୋକ ମୋତେ ତିନିଦିନ ଧରି କଥା କୁହାଇଲ, କିନୁ ମୁଁ କିଛି ଖାଇଲି କି ନାହିଁ 
ତା'ର କ'ଣ ଖବର ନେଇଥ୍‌ଲ ? ଅଥଚ଼ ଏ ଜଣକ ଛୋଟ ଲୋକ ଓ ତୁମେ 
ସବୁ ନିଜକୁ ଭଦ୍ର ବୋଲି ବଡ଼ାଇ କରୁଛ ? ସେ ମଣିଷ ପରି କାମ କରିଛି। ସେ 
ନୀଚ ହେଲା କିପରି ?”? 


ଦେଶପାଇ ପ୍ରାଣ କାନ୍ଦିଲା 

ସେ ଭାରତ ସାରା ବୁଲିଲେ | ଲୋକମାନଙ୍କର ଦୁଃଖ ଦେଖ୍ଲେ । 
ଗରିବ ଲୋକମାନଙ୍କ ମନକୁ ଚିହ୍ନିଲେ । ସେଥ୍ପାଇଁ ଯେତେବେଳେ ତାଙ୍କର 
ଗୁରୁଭାଇ ତୁରୀୟାନନ୍ଦଙ୍କ ସହିତ ଦେଖାହେଲା ସେ ତାଙ୍କୁ କହିଥ୍‌ଲେ, 

 ହରିଭାଇ, ମୁଁ ଏବେ ବି ତୁମର ସେଇ ତଥା କଥ୍ତ ଧମର କଥା କିଛି 
ହେଲେ ବୁଝିପାରେ ନାହିଁ । ମୁ କେବଳ ଅନ୍ୟର କଷ୍ଠ ଅନୁଭବ କରିବାକୁ 
ଶିଖିଛି।” 

ସ୍ଵାମୀଜୀ ଭାରତର ଲୋକମାନଙ୍କୁ ନିଜ ଦେଶକୁ, ସଂସ୍କୃତିକୁ କିପରି 
ଭଲ ପାଇବାକୁ ହେବ, ତାହା ଶିଖାଇଥ୍ଲେ | ଲୋକମାନଙ୍କ ମଧ୍ଯରେ ଥୁବା 
ହୀନଭାବକୁ ଦୂର କରିଥ୍‌ଲେ । ଆତ୍ମ ସମ୍ମାନ ବୋଧ ଜଗାଇଥ୍‌ଲେ। 

ସ୍ଵାମୀଜୀ ଭାରତ ବୁଲିସାରି କନ୍ୟାକୁମାରୀଠାରେ ପହଞ୍ଚୁଲେ । 
ବଙ୍ଗୋପସାଗର, ଆରବ ସାଗର ଓ ଭାରତ ମହାସାଗର ଯେଉଁଠି ଏକ ହୋଇ 
ଯାଇଛି, ତା” ମଧ୍ଯରେ ଥ୍ବା ପଥର ଖଣ୍ଡ ଉପରେ ସେ ଯାଇ ଧ୍ଯାନ କଲେ । 
ପଇସା ନଥ୍‌ବାରୁ ଡଙ୍ଗାରେ ଯାଇ ପାରିଲେ ନାହିଁ। ବିପଦ ସଙ୍କୁଳ ସମୁଦ୍ରରେ 
ପହଁରି ପହଁରି ଗଲେ | - . “ % ¿2 ¢“ +" 

ଧ୍ୟାନରେ ସେ ଦେଖ୍‌ଲେ ଭାରତ ମାଆକୁ । ଏହି ଧର୍ମକ୍ଷେତ୍ର 
ଭାରତବର୍ଷ ଦୁର୍ଭିକ୍ଷ ମହାମାରୀ, ଦୈନ୍ୟ, ଦୁଃଖ, ରୋଗ ଓ ଶୋକରେ କଷ୍ଟ 
ପାଉଛି । ଏଠି ଧନୀମାନେ ବିଳାସରେ ରହିଛନ୍ତି । ଗରିବମାନଙ୍କୁ ଶୋଷଣ 
କରୁଛନ୍ତି । ଏଠାରେ ପୁରୁଷ -ସ୍ତ୍ରୀ ପିନ୍ଧିବାକୁ ପାଉ ନାହାନ୍ତି । ଖାଇବାକୁ ନାହିଁ। 
ଶିକ୍ଷା ନାହିଁ। ଧର୍ମ କୁସଂସ୍କାର ଓ ଆଚାର ବିଚାର ଭିତରେ ବାନ୍ଧି ହୋଇ ରହିଛି । 
ତାଙ୍କ ମନ କାନ୍ଦି ଉଠିଲା | ସେ ଭାବିଲେ, “ଆମ୍ଭେ ଲକ୍ଷ ଲକ୍ଷ 
ସନ୍ନ୍ୟାସୀ ଏହିମାନଙ୍କ ଖାଦ୍ୟରେ ବଞ୍ଚୁଛୁ । ଏମାନଙ୍କ ଲାଗି କ'ଣ କରୁଛୁ ? 
ଶ୍ରୀରାମକୃଷ୍ଣ କହୁଥ୍‌ଲେ, “ ‘ଖାଲି ପେଟରେ ଧର୍ମ ହୁଏ ନାହିଁ, ମୋଟା ଭାତ, 
ମୋଟା ଲୁଗାର ବନ୍ଦୋବସ୍ତ ଦରକାର ।” ” ଭାରତର ଲୋକମାନଙ୍କ ଭିତରେ 
ଯଥେଷ୍ଟ ଧର୍ମ ରହିଛି। ଏମାନଙ୍କ ପାଇଁ ଦରକାର ଶିକ୍ଷା, ରହିବା ଓ ଖାଇବାର 
ବ୍ୟବସ୍ଥା | ଏଥୁପାଇଁ ପ୍ରଥମେ ଦରକାର କାମିକା ମଣିଷ । ତା' ପରେ ପଇସା । 
କିନ୍ତୁ ସେ ତ ସନ୍ନ୍ୟାସୀ । ପଇସାଟିଏ ତାଙ୍କ ପାଖରେ ନାହିଁ । ସେ 
କଂଣ କରିପାରିବେ ? ସେ ସ୍ଥିର କଲେ ବିଦେଶକୁ ଯିବେ । ସେଠାରେ କିଛି 
ଅର୍ଥ ରୋଜଗାର କରିବେ । ଦେଶକୁ ଫେରି ଏ ଦେଶର ଉନ୍ନତି ପାଇଁ କାମ 
କରିବେ ! ଯଦି ନ କରିପାରିବେ, ତେବେ ଜୀବନ ହାରି ଦେବେ | 
ସେତେବେଳେ ଆମେରିକାର ଚ଼ିକାଗୋଠାରେ ବିଶ୍ଵଧର୍ମ ସଭା 
ହେବାର ଥାଏ | ତାଙ୍କର ମାନ୍ଦ୍ରାଜ ଶିଷ୍ୟମାନେ ତାଙ୍କୁ ଯିବାକୁ କହୁଥାନ୍ତି । ସେ 
ହିନ୍ଦୁଧର୍ମର ପ୍ରତିନିଧ୍‌ ହୋଇ ସେହି ସଭାକୁ ଯିବେ। ତାଙ୍କର ଗୁରୁ ଶ୍ରୀରାମକୃଷ୍ଣଙ୍କ 
ଠାରୁ ସ୍ବପ୍ନରେ ଆଦେଶ ପାଇଲେ । ଶ୍ରୀମା ସାରଦାଦେବୀ ତାଙ୍କୁ ଯିବାକୁ 
ଅନୁମତି ଦେଲେ ! ୧୮ ୯୩ ଖ୍ରୀଷ୍ଟାବ୍ଦ ମେ ଏକତିରିଶ ତାରିଖ ଦିନ ସ୍ଵାମୀଜୀ 
ବମେରୁ ପ୍ରିୟଶିଷ୍ୟ ଆଲସିଙ୍ଗା ପେରୁମଲ ଓ ଖେତଡ଼ି ମହାରାଜଙ୍କ ଦେୱାନ 
ଜଗମୋହନଙ୍କଠାରୁ ବିଦାୟ ନେଲେ | ଜାହାଜରେ ଆମେରିକା ଅଭିମୁଖେ 
ଚାଲିଗଲେ । 

ବିଦେଶରେ ସ୍ଵାମୀଜୀ 

ସ୍ଵାମୀଜୀ ଚିକାଗୋରେ ପହଞ୍ଚଲେ |! ଜାଣିବାକୁ ପାଇଲେ ଧର୍ମ 
ମହାସଭା ହେବାକୁ ତିନିମାସ ଅଛି। ସଭାର ନିୟମ ଅନୁସାରେ ତାଙ୍କ ପାଖରେ 
ପରିଚୟ ପତ୍ର ନାହିଁ। ପାଖରେ ଟଙ୍କା ପଇସା ଶେଷ | ବହୁତ କଷ୍ଟରେ ବୋଷ୍ଟନ 
ଯାଇ ସେଠାରେ ଦିନ କାଟିଲେ । ଭାବିଲେ ନିଜ ଦେଶକୁ ଫେରିଯିବେ, କିନ୍ତୁ 
ତାଙ୍କର ଉଦ୍ଦେଶ୍ୟ ପୂରଣ ହେବନାହିଁ । ସେ ନିଜ ଶିଷ୍ୟମାନଙ୍କୁ ଚିଠିରେ 
ଲେଖ୍ଥ୍ଲେ, “ହେ ଯୁବକଗଣ ! ମୁଁ ଏ ଦେଶରେ ଶୀତ ଓ ଅନାହାରରେ 
ମରିପାରେ, କିନଳୁ ପତିତ ଓ ଦୁଃଖୀଙ୍କ ପାଇଁ ପ୍ରାଣପଣେ ଚେଷ୍ଟା କରି ଜୀବନ 
ଦେବି।” 

ସେଠାରେ ତାଙ୍କର ଗ୍ରୀକ୍ରଭାଷା ଅଧ୍ୟାପକ ଶ୍ରୀ ଜେ.ଏଚ଼. ରାଇଟଙ୍କ 
ସହିତ ପରିଚୟ ହେଲା । ସେ ସ୍ଵାମୀଜୀଙ୍କୁ କହିଲେ, ‹ ସ୍ଵାମୀଜି ! ଆପଣଙ୍କୁ 
ପରିଚୟ ପତ୍ର ମାଗିବା ଯାହା, ସୂର୍ଯ୍ୟଙ୍କୁ ଆଲୋକ ଦେବାର ଅଧ୍କାର କଥା 
ପଚାରିବା ତାହା । ସେ ତାଙ୍କର ବନ୍ଧୁ ମିଃ ବନି ସାହେବଙ୍କୁ ଚିଠି ଦେଲେ । 
ସ୍ଵାମୀଜୀଙ୍କ ପାଇଁ ଟିକେଟ କରିଦେଲେ। ଚିକାଗୋରେ ପହଞ୍ଚଲେ। କିନ୍ତୁ ଧର୍ମ 
ମହାସଭାର ଅଫିସ ଖୋଜି ପାଇଲେ ନାହିଁ। ହୋଟେଲ ମଧ୍ଯ ମିଳିଲା ନାହିଁ। 
ରେଲଣୱ ମାଲ ଗୋଦାମ ଆଗରେ ˆ 'ପ୍ୟାକିଙ୍ଗ କେସ? ପଡ଼ିଥ୍ଲା | ତା 
ଭିତରେ ପ୍ରବଳ ଥଣ୍ଡାରେ ରାତି କଟାଇଲେ | ତାଙ୍କ ପାଖରେ ଶୀତଲୁଗା 
ନଥ୍ଲା | ରାତିରେ କିଛି ଖାଇବି ନଥ୍ଲେ । 

ସକାଳୁ ଉଠି କେଉଁଠାକୁ ଯିବେ ? ମିଃ ବନିଙ୍କ ଠିକଣା ବି ନାହିଁ। ଏହି 
ସମୟରେ ଜଣେ ଭଦ୍ର ମହିଳା ଆସି ତାଙ୍କୁ ପଚାରିଲେ ˆ ମହାଶୟ, ଆପଣ 
କଂ ଣ ଧର୍ମ ମହାସଭାର ଜଣେ ପ୍ରତିନିଧ୍‌ ?'' ସାମୀଜୀ ତାଙ୍କୁ ତାଙ୍କର ଅସୁବିଧା 
ଜଣାଇଲେ । ସେହି ମହିଳା ତାଙ୍କୁ ନିଜ ଘରକୁ ନେଇ ଗଲେ | ଆଦର ଯନ୍ନ 

କଲେ | ତାଙ୍କୁ ନେଇ ବିଶ୍ଵଧର୍ମ ମହାସଭାରେ ପହଞ୍ଚାଇ ଦେଲେ। ସେ ଥ୍‌ଲେ 
ଶ୍ରୀମତୀ ଜର୍ଜ ଡବଲିଉ ହେଲ୍୍‌ । 


ଚିକାଗୋ ଧର୍ମମହାସଭା 

ଚିକାଗୋ ଧର୍ମ ମହାସଭା ଆର୍ଟ ଇନଷ୍ଟିଚ୍ୟୁଟର କଲମ୍ବସ ହଲ୍‌ରେ 
ଆରମ୍ଭ ହେଲା । ଏଥୁରେ ପ୍ରାୟ ସାତ ହଜାର ନରନାରୀ ଉପସ୍ଥିତ ଥୂଲେ । 
ବିଭିନ୍ନ ଧର୍ମର ପ୍ରତିନିଧ୍ମାନେ ବିଭିନ୍ନ ପୋଷାକରେ ସେଠାରେ ବସିଥୁଲେ। 
ସେମାନେ ବଛା ବଛା ପଶ୍ତିତ ଥୁଲେ | ସ୍ଵାମୀଜୀ ˆ ଆମେରିକାବାସୀ ଭଉଣୀ 
ଓ ଭାଇମାନେ” କହି ତାଙ୍କର ଭାଷଣ ଆରମ୍ଭ କଲେ | ସେ ଆଗରୁ କେବେ 
ଏତେ ବଡ଼ ସଭାରେ ଭାଷଣ ଦେଇ ନଥ୍ଲେ। ତାଙ୍କର ମଧୂର ସ୍ଵର ଓ ଆନ୍ତରିକ 
ସମ୍ବୋଧନ ସମସ୍ତଙ୍କ ମନକୁ ଛୁଇଁଗଲା | ହାତ ତାଳିରେ ହଲଘର ଉଛୁଳି 
ଉଠିଲା | ଧର୍ମର ମୂଳକଥା ଭାଇଚାରା ଓ ବିଶ୍ବପ୍ରେମ -ଏହିକଥା ପ୍ରଥମେ 
ସେ କହିଲେ। 

୧୮୯୩ ଶ୍ରୀଷ୍ଟାଦଦ ସେପ୍ପେମ୍ବର ୧୧ ତାରିଖ ଦିନ ଏହି ଧର୍ମ ମହାସଭା 
ଆରମ୍ଭ ହେଲା ଏହି ଧର୍ମ ମହାସଭା ଗୀତାରେ କୁହାଯାଇଥ୍‌ବା ସତ୍ୟକୁ ପ୍ରକାଶ 
କରିଛି ବୋଲି କହିଲେ । 

ପ୍ରଥମ ଭାଷଣ ଶେଷରେ ସେ କହିଲେ, ଆଜି ଏହି ଧର୍ମ 
ମହାସମିତିରେ ଯେଉଁ ଘଣ୍ଟା ବାଜିଲା, ତାହା ସବୁପ୍ରକାର ଧର୍ମ ମଧ୍ଯରେ 
ବିବାଦର ଶେଷ କରୁ | ଲୋକମାନଙ୍କ ମଧ୍ୟରେ ଖରାପ ମନୋଭାବ ନରହୁ | 

ସେ ଦେଖ୍ଲେ, ପ୍ରତ୍ୟେକ ଧର୍ମର ପ୍ରତିନିଧ୍ମାନେ ନିଜ ଧର୍ମକୁ 
ବଡ଼କରି ଅନ୍ୟକୁ ଛୋଟ କରି ଦେଖାଉଛନ୍ତି। ସେ “ ଭ୍ରାତୃଭାବ” ବିଷୟରେ 
ଭାଷଣ ଦେଇ କୂଅରେ ଥ୍ବା ବେଙ୍ଗ କିପରି ନିଜକୁ ବଡ଼ ବୋଲି କହୁଛି, ତା'ର 
ଉଦାହରଣ ଦେଲେ । ପରିଶେଷରେ କହିଲେ, “ ‘ହେ ଭାଇମାନେ ! ଏପରି 

ଛୋଟମନ ହିଁ ଆମମାନଙ୍କର ମତଭେଦର କାରଣ । ମୁଁ ଜଣେ ହିନ୍ଦୁ । ମୁଁ 
ମୋର ନିଜର ଛୋଟିଆ କୂଅରେ ରହିଛି । ସେହିଟିକୁ ପୂରା ଜଗତ ବୋଲି 
ଭାବୁଛି । ମୁସଲମାନ ମାନେ ମଧ୍ଯ ତାଙ୍କର ଛୋଟିଆ କୂଅରେ ଅଛନ୍ତି। ତାକୁ 
ହିଁ ପୂରା ଜଗତ ବୋଲି ଭାବୁଛନ୍ତି । ହେ ଆମେରିକାବାସୀଗଣ, ଆପଣ ମାନେ 
ଆମର ଏହିସବୁ ଛୋଟ ଜଗତ ଗୁଡିକର ହିଡ଼ ଭାଙ୍ଗିବାକୁ ଚେଷ୍ଟା କରିଛନ୍ତି । 
ସେଥ୍ପାଇଁ ମୁଁ ଆପଣମାନଙ୍କ ଧନ୍ୟବାଦ ଦେଉଛି | ମୁଁ ଆଶା 
କରୁଛି, ଭବିଷ୍ୟତରେ ଇଶ୍ଵର ଆପଣମାନଙ୍କୁ ଏହି ମହତ୍ବ କାମରେ ସାହାଯ୍ୟ 
କରିବେ। 

ଶେଷ ଦିନରେ ବିଦାୟ ଭାଷଣରେ ସେ କହିଥ୍‌ଲେ, ˆ ପ୍ରତ୍ୟେକ 
ଧର୍ମର ପତାକା ଉପର ଲିଖିତ ହେବ, ବିବାଦ ନୁହେଁ, ସହାୟତା; ବିନାଶ 
ନୁହେଁ, ପରସରର ଭାବଗ୍ରହଣ; ମତ ବିରୋଧ ନୁହେଁ, ସମନ୍ଧୟ ଓ ଶାନ୍ତି।” 
ଚିକାଗୋ ଧର୍ମ ମହାସଭାରେ ପ୍ରଥମ ଦିନ ଭାଷଣରୁ ହିଁ ସମସ୍ତେ ବିବେକାନନ୍ଦଙ୍କୁ 
ଜାଣିଗଲେ। ଭାରତରେ ତାଙ୍କ ସଫଳତା ଖବର ପହଞ୍ଲା । ସେ ବିଶ୍ଧ ବନ୍ଦନୀୟ 
ସ୍ଵାମୀ ବିବେକାନନ୍ଦ ଭାବେ ପରିଚିତ ହେଲେ। 

ତାଙ୍କୁ ସମ୍ମାନ ଜଣାଇ ଅତି ଆରାମଦାୟକ ଘରେ ରଖାଗଲା | ସେ 
ରାତିରେ ଶୋଇ ପାରିଲେ ନାହିଁ। ତଳେ କାନ୍ଦି କାନ୍ଦି ଲୋଟି ପଡ଼ିଲେ। ଭାରତର 
ଲୋକମାନଙ୍କର ଦୁଃଖ ତାଙ୍କର ମନେ ପଡ଼ିଲା। “ ଭାରତର ଜନସାଧାରଣଙ୍କୁ 
କିଏ ଉଠାଇବ ? କିଏ ସେମାନଙ୍କ ମୁହଁରେ ଅନ୍ନ ଦେବ ? ମା” ଜଗଦମାଙ୍କୁ 
ପ୍ରାର୍ଥନା କଲେ । କହିଲେ, ମାଆ ! ବତେଇ ଦିଅ, କିପରି ମୁଁ ସେମାନଙ୍କର 
ସେବା କରିପାରିବି ।' ' ଏହି ଚିନ୍ତା ତାଙ୍କୁ ଘାରିଲା | 

ସ୍ଵାମୀଜୀ ଆମେରିକା ଓ ବିଲାତ ବୁଲି ବେଦାନ୍ତ ପ୍ରଚାର କଲେ | 
ବିଦେଶୀ ଲୋକେ ଭାରତର ଧର୍ମ, ସଂସ୍କୃତିକୁ ଭଲରେ ଜାଣିଲେ | ଅନେକ 

ଗୁଣୀ ପୁରୁଷ ଓ ମହିଳା ତାଙ୍କର ଶିଷ୍ୟ ଶିଷ୍ୟା ହେଲେ । ଏପରିକି କେତେକ 
ଭାରତ ଆସିଲେ ।! ଭାରତରେ କାମ କଲେ । ସେମାନଙ୍କ ମଧ୍ଯରୁ ଭଗିନୀ 
ନିବେଦିତା ଅନ୍ୟତମା । 

ଆମେରିକାରେ ଥ୍ବା ବେଳର କଥା | ସେଠାର ଧନ କୁବେର 
ଜନ୍ନ.ଡି.ରକ୍ଫେଲର | ସେ ସ୍ଵାମୀଜୀଙ୍କୁ ଦେଖା କରିବାକୁ ଆସିଲେ । ସେ 
ସ୍ଵାମୀଜୀଙ୍କ ବିଷୟରେ ଶୁଣିଥ୍‌ଲେ ! ରକ୍ଫେଲର୍‌ ଅତି ଟାଣମନା ଲୋକ। 
ସ୍ଵାମୀଜୀଙ୍କ ପାଖରେ ପହଞ୍ଚଲେ । ତାଙ୍କ ପଢ଼ା ଘରକୁ ପଶିଗଲେ । ସ୍ଵାମୀଜୀ 
ଟେବୁଲର ଆରପଟରେ ବସିଥ୍‌ଲେ । ସେ ରକ୍ଫେଲରଙ୍କୁ ନ ଚାହିଁ ତାଙ୍କ 
ଜୀବନର ବହୁ କଥା କହିଗଲେ | ସ୍ଵାମୀଜୀ ତାଙ୍କୁ କହିଲେ, ତୁମେ ବହୁ 
ଧନ ରଖିଛ । ସେ ସବୁ ତୁମର ନୁହେଁ । ତୁମେ ସେହି ଧନର ସଦ୍‌ ବ୍ୟବହାରର 
ଗୋଟିଏ ମାଧ୍ୟମ ମାତ୍ର ! ତୁମର କାମ କେବଳ ଜଗତର ହିତ କରିବା । 
ଭଗବାନଙ୍କ ଦୟାରୁ ତୁମର ଏତେ ଧନ । ସେ ତୃମକୁ ମଣିଷ ସେବାର 
ସୁଯୋଗ ଦେଇଛନ୍ତି। ଏପରି କଥା ଶୁଣି ରକ୍ୃଫେଲର ବିରକ୍ତ ହେଲେ। ସେଠାରୁ 
ଚାଲିଆସିଲେ । ସେ ପୁଣି ସପ୍ତାହକ ପରେ ସ୍ଵାମୀଜୀଙ୍କ ପାଖକୁ ଗଲେ । 
ସ୍ଵାମୀଜୀଙ୍କୁ ସେଦିନର ଖବର କାଗଜ ଖୋଲି ଦେଖାଇଲେ। ସେଥ୍‌ରେ ଖବର 
ବାହାରି ଥୁଲା, ˆ ଜନସାଧାରଣଙ୍କର ଗୋଟିଏ ସମିତି ପାଇଁ ରକ୍ଵଫେଲର 
ବିପୁଳ ଅର୍ଥ ଦାନ କରିଛନ୍ତି। ଏହାକୁ ସ୍ଵାମୀଜୀଙ୍କୁ ଦେଖାଇଲେ। ରୁକ୍ଷ ଭାବରେ 
କହିଲେ, “ଏଇ ନିଅନୁ ଆଜ୍ଞା, ଏଥର ଆପଣ ଖୁସି ହେବେ । ଏଥୁପାଇଁ 
ଆପଣ ମୋତେ ଧନ୍ୟବାଦ ଦେଇପାରନ୍ତି।” 

ସ୍ଵାମୀଜୀ କିନ୍ତୁ ତାଙ୍କ ଆଡ଼କୁ ଚାହିଁଲେନି । କାଗଜଟିକୁ ପଢ଼ିଲେ । 
କହିଲେ, ˆ ଧନ୍ୟବାଦ ତ ଆପଣ ମୋତେ ଦେବା ଉଚ୍ଦିତ।” 

ସ୍ଵାମୀଜୀ ବିଦେଶରେ ବେଦାନ୍ତ ପ୍ରଚାରର ବ୍ୟବସ୍ଥା କଲେ । ଭାରତ 
ଫେରି ଆସିଲେ। 

ରାମକୃଷ୍ଣ ମିସନ ଗଠନ 

ବିଦେଶରୁ ଫେରିବାବେଳେ ଜଣେ ଇଂରେଜବନ୍ଧୁ ସ୍ଵାମୀଜୀଙ୍କୁ 
ପଚାରିଲେ, ˆ ବିଦେଶରେ ଏତେ ବିଳାସରେ ଚାରି ବର୍ଷ କଟାଇଲେ। ଏବେ 
ଭାରତ ଆପଣଙ୍କୁ କେମିତି ଲାଗିବ ?  ? ସାମୀଜୀ ଉତ୍ତର ଦେଲେ, ‘ବିଦେଶକୁ 
ଆସିବା ଆଗରୁ ମୁଁ ଭାରତବର୍ଷକୁ ଭଲପାଉଥ୍‌ଲି। କିନ୍ତୁ ଏବେ ମନେ ହେଉଛି, 
ଭାରତର ପ୍ରତିଟି ଧୂଳିକଣା ମୋ ନିକଟରେ ପବିତ୍ର । ଭାରତର ପବନ ମୋ 
ନିକଟରେ ପବିତ୍ର । ଭାରତ ମୋର ପୁଣ୍ୟମାଟି। ମୋର ତୀର୍ଥ”? 

ସ୍ଵାମୀଜୀ ଭାରତରେ ପହଞ୍ଚୁଲେ। ତାଙ୍କୁ ସବୁଠାରେ ବିପୁଳ ସ୍ଵାଗତ 
କରାଗଲା ମାନ୍ଦ୍ରାଜ ଓ କଲିକତାର ଯୁବକମାନେ ତାଙ୍କର ଗାଡ଼ିକୁ ଟାଣି ଟାଣି 
ଷ୍ଟେସନ ଠାରୁ ନେଲେ | ସେ ବିଭିନ୍ନ ସ୍ଥାନରେ ସମ୍ବର୍ବନାର ଉତ୍ତର ଦେଲେ । 
ଭାରତବାସୀଙ୍କୁ ଉଠିବାକୁ ଓ ଦେଶ ଗଠନରେ ଲାଗିପଡ଼ିବାକୁ କହିଲେ | 
ମଣିଷ ଗଠନ ତାଙ୍କର ପ୍ରଥମ କାମ ବୋଲି କହିଲେ | ସେଥ୍ପାଇଁ କେତେ 
ଗୁଡ଼ିଏ ସାହସୀ, ଅକପଟ, ତେଜସ୍ଵୀ ଓ ବିଶ୍ଵାସୀ ଯୁବକ ଦରକାର । ସେ 
ଯୁବକମାନଙ୍କୁ ଆହାନ କଲେ। ସେ କହୁଥ୍ଲେ, ଆମର ଜାତୀୟ ଜୀବନର 
ଆଦର୍ଶ ହେଉଛି ଧର୍ମ । ତାହା ଲାଭ କରିବାର ଏକମାତ୍ର ଉପାୟ ହେଉଛି 
ତ୍ୟାଗ । 

୧୮୯୭ ଖ୍ରୀଷ୍ଟାବ୍ଦ ମଇ ପହିଲା | ସେ ଶ୍ରୀରାମକୃଷ୍ଣଙ୍କର ଭକ୍ତ ଓ 
ସନ୍ନ୍ୟାସୀ ଶିଷ୍ୟମାନଙ୍କର ଏକ ସଭା ଡାକିଲେ | ତାହା ଶ୍ରୀ ବଳରାମ ବସୁଙ୍କ 
ଘରେ ହେଲା ¦! ସେ ଏକାଠି ହୋଇଥ୍ବା ସମବେତ ଭକ୍ତଗଣଙ୍କୁ କହିଲେ, 
“ନାନା ଦେଶ ବୁଲି ମୋର ଏକ ଧାରଣା ହୋଇଛି । ତାହା ହେଲା ସଂଗଠନ 
ବିନା କିଛି ବି ବଡ଼କାମ ହୋଇପାରିବ ନାହିଁ । ଆମ୍ଭେମାନେ ଶ୍ରୀରାମକୃଷ୍ଣଙ୍କ 
ନାମରେ ସନ୍ନ୍ୟାସୀ ହୋଇଛେ । ତାଙ୍କୁ ଜୀବନର ଆଦର୍ଶ କରିଛେ । ତେଣୁ 
ଏହି ସଂଘ ତାଙ୍କ ନାମ ଅନୁସାରେ ଗଠିତ ହେବ ! ରାମକୃଷ୍ଣ ସଂଘର ନାମ 

ହେଲା ˆ ‘ରାମକୃଷ୍ଣ ମିସନ।” ? ୧୮୯୭ ମସିହା ମଇ ମାସରେ ଏହା ପ୍ରତିଷ୍ଠିତ 
ହେଲା। 

ଏହାର ଲକ୍ଷ୍ୟ ଓ ଉଦ୍ଦେଶ୍ୟ ହେଉଛି “ଆମ୍ବୋନୋ ମୋକ୍ଷାର୍ଥ 
ଜଗଦ୍ଦହିତାୟଚ।” ? ଏହି ମିସନ୍‌ ମାଧ୍ୟମରେ ଜଗତର ସମସ୍ତ ମଣିଷମାନଙ୍କର 
ସାଂସାରିକ ଓ ଆଧ୍ଧାମ୍ଭିକ ଉନ୍ନତି ପାଇଁ କାମ ହେବ । ସ୍ଵାମୀଜୀ ଏହାର 
ସାଧାରଣ ସଭାପତି ହେଲେ। କର୍ମ ମାଧ୍ୟମରେ ଭଗବାନ ପାଇବା ହି ତାଙ୍କର 
ଉପଦେଶ ଥଲା | ରୋଗୀ ଓ ଦରିଦ୍ରର ସେବା, ଶିକ୍ଷା ବିସ୍ତାର, ଧର୍ମ ପ୍ରଚାର 
ଇତ୍ୟାଦି ସେହି କର୍ମ କରିବାର ଗୋଟିଏ ଗୋଟିଏ ମାଧ୍ଯମ । ଦକ୍ଷିଶେଶ୍ଵରରେ 
ଥ୍ବାବେଳେ ଦିନେ ଠାକୁର ଶ୍ରୀ ରାମକୃଷ୍ଣ କହିଥ୍‌ଲେ, ‘ଜୀବେ ଦୟା ନୁହେ, 
ଶିବଜ୍ଞାନେ ଜୀବସେବା।” ନରେନ୍ଦ୍ରନାଥ ସେହି କଥାକୁ ଶୁଣିଥ୍‌ଲେ। ସ୍ଵାମୀଜୀ 
ଲୋକଙ୍କର ସେବା ପାଇଁ ମଠ, ମିସନ, ବେଦାନ୍ତ ସମିତି, ସେବାଶ୍ରମ ଇତ୍ୟାଦି 
ପ୍ରତିଷ୍ଠା କଲେ। ଏହା ଥୁଲା ଦେଶକୁ ଭଲପାଇବା ମାଧ୍ଯମରେ ମଣିଷ ସେବାର 
ପ୍ରଚାର | ତାହା ହିଁ ତ ଶ୍ରୀରାମ କୃଷ୍ଣଙ୍କ ଜୀବନ ଓ ସାଧନାର ମୂଳମନ୍ତ୍ର । 

ଥରେ ସେ ପ୍ରସିଦ୍ଧ ନାଟ୍ୟକାର ଗିରିଶ ଚନ୍ଦ୍ର ଘୋଷଙ୍କୁ କହିଥ୍‌ଲେ, 
““ ଦେଖ, ଜି.ସି. ! ଜଗତର ଦୁଃଖ କଷ୍ଟ ଦୂର କରିବାକୁ, ଏପରିକି ଜଣକର 
ବେଦନା କମ୍‌ କରିବାକୁ ମୁଁ ହଜାର ଥର ଜନ୍ମ ନେବାକୁ ପ୍ରସ୍ତୁତ ଅଛି । ନିଜ 
ମୁକ୍ତି ମୁଁ ଚାହେଁ ନାହିଁ । ମୁଁ ଅନ୍ୟକୁ ମୁକ୍ତ ହେବା ଲାଗି ସାହାଯ୍ୟ କରିବାକୁ 
ଚାହେଁ”? 

ସେ ପୁଣିଥରେ କିଛିକାଳ କେତେକ ଅଞ୍ଚଳ ବୁଲିଲେ | ୧୮୯୮ 
ଖ୍ରୀଷ୍ଟାବ୍ଦରେ ସ୍ଵାମୀଜୀ କଲିକତା ଫେରି ଆସିଲେ। ବେଲୁଡ଼ଠାରେ ଶ୍ରୀରାମକୃଷ୍ଣ 
ମଠ ତିଆରି କାମରେ ଲାଗି ପଡ଼ିଲେ | ଗଙ୍ଗାନଦୀର ପଶ୍ଚିମରେ ବେଲୁଡ଼ । 
ଏଠାରେ ଉପଯୁକ୍ତ ସ୍ଥାନ ମିଳିଲା ! ତାହା କିଣାଗଲା । ମନ୍ଦିର ଗଢ଼ିବା କାମ 
ଆରମ୍ଭ ହେଲା। ଏହି ସମୟରେ କଲିକତାରେ ପ୍ଲେଗ୍‌ ରୋଗ ବ୍ୟାପିଲା । 

ସ୍ଵାମୀଜୀଙ୍କ ନିର୍ଦ୍ଦେଶରେ ଭଗିନୀ ନିବେଦିତା, ମଠର ସନ୍ଧ୍ୟାସୀ ଓ 
ବ୍ରହ୍ମନଚାରୀମାନେ ରୋଗୀ ସେବାରେ ଲାଗିଲେ। ଦିନେ ଜଣେ ଗୁରୁଭାଇ ତାଙ୍କୁ 
ପଚାରିଲେ,  ସାମୀଜି ! ଟଙ୍କା କୁଆଡ଼ ଆସିବ ? ସ୍ଵାମୀଜୀ ସାଙ୍ଗେ ସାଙ୍ଗେ 
କହିଲେ, “କାହିଁକି, ଯଦି ଦରକାର ପଡ଼େ ତାହାହେଲେ ମଠ ତିଆରିପାଇଁ 
ନୂଆ ଜମି କିଣା ହୋଇଛି । ତାହା ବିକିଦେବା । ହଜାର ହଜାର ଲୋକ ଆମ 
ଆଖି ଆଗରେ ଯନ୍ତ୍ରଣା ଭୋଗ କରୁଛନ୍ତି। ଆମେ କ”ଣ ମଠରେ ବସିରହିବା ? 
ଆମେମାନେ ସନ୍୍ୟାସୀ । କିଛି ନ ହେଲେ ଆମେ ଆଗପରି ଗଛତଳେ ବାସ 
କରିବା! ଭିକ୍ଷା କରି ପେଟ ପୋଷିବା! ମଠବାଡ଼ି ବିକ୍ରି ହେଲା ନାହିଁ। ଚାରିଆଡ଼ୁ 
ପ୍ରଚୁର ଅର୍ଥ ସାହାଯ୍ୟ ମିଳିଲା । ସେ ନିଜେ ଏ କାମରେ ଲାଗିଲେ । ସେ ନିଜ 
ଦେଶବାସୀଙ୍କୁ କିଭଳି ଶିବଜ୍ଞାନ କରି ସେବା କରିବାକୁ ହୁଏ, ତାହା 
ଶିଖାଇଲେ । ତାହା ହିଁ ଥଲା ତାଙ୍କ ବେଦାନ୍ତର ପ୍ରୟୋଗ । 

ହିତବାଦୀ ପତ୍ରିକାର ସମ୍ପାଦକ ପଣ୍ଡିତ ସଖାରୀମ ଗଣେଶ 
ଦେଉସ୍କର । ସେ ଦିନେ ସ୍ଵାମୀଜୀଙ୍କ ସହିତ ସାକ୍ଷାତ କରିବାକୁ ଆସିଥାନ୍ତି । 
ସାଥୂରେ ଦୁଇଜଣ ଭଦ୍ରଲୋକ। ସେମାନଙ୍କ ମଧ୍ଯରୁ ଜଣେ ପଂଜାବୀ । ସ୍ଵାମୀଜୀ 
ସେମାନଙ୍କ ସହିତ ପଞ୍ଜାବରେ ଖାଦ୍ୟ ଅଭାବ ଥ୍‌୍ବା ବିଷୟରେ ଆଲୋଚନା 
କଲେ। ବିଦାୟ ବେଳେ ପଞ୍ଜାବୀ ଭଦ୍ରଲୋକ ସ୍ଵାମୀଜୀଙ୍କୁ କହିଲେ, “ ଆମେ 
ଆପଣଙ୍କଠାରୁ ଧର୍ମ ଉପଦେଶ ଆଶା କରିଥ୍ରୁ ! ଆଜି ଦିନଟି ଖାଲିରେ 
ଗଲା ।” ସ୍ଵାମୀଜୀ ଗମ୍ଭୀର ହୋଇ କହିଲେ, ˆ ଯେ ପର୍ଯ୍ୟନ୍ତ ମୋ ଦେଶର 
ଗୋଟିଏ କୁକୁର ମଧ୍ଯ ଉପାସ ଥ୍‌ବ, ସେ ପର୍ଯ୍ୟନ୍ତ ମୋର ଧର୍ମହେବ ତାକୁ 
ଆହାର ଦେବା | ତାହାର ଯନ୍‌ ନେବା | ତା” ଛଡ଼ା ଆଉ ସବୁ ଅଧର୍ମ ।” 

ଦେଉସ୍କର ସ୍ଵାମୀଜୀଙ୍କ ମୃତ୍ୟୁପରେ କହିଥୂଲେ, ପ୍ରକୃତ ଦେଶ ପ୍ରେମ 
କଣ ତାହା ସେ ସେଦିନ ବୁଝିପାରି ଥୂଲେ। 

ଭଗିନୀ ନିବେଦିତା ସ୍ତ୍ରୀ ଶିକ୍ଷାର ପ୍ରସାର ପାଇଁ କଲିକତାରେ ବିଦ୍ୟାଳୟ 
ସ୍ଥାପନ କଲେ। ସ୍ଵାମୀଜୀ ବିଚାରୁଥ୍‌ଲେ ଭାରତର ନାରୀ ଜାତି ଶିକ୍ଷା ପାଇବା 
ଦରକାର | ତାହାହେଲେ ଯାଇ ଏ ଦେଶ ଜାଗିବ । ଶିକ୍ଷା ଉପରେ ତାଙ୍କର 
ଗୁରୁତ୍ଵ ଥ୍ଲା ବେଶି । ଡିସେମ୍ବର ନଅ ତାରିଖ । ବେଲୁଡ଼ଠାରେ ନୂଆ ତିଆରି 
ହୋଇଥ୍‌ବା ମଠରେ ଶ୍ରୀ ଶ୍ରୀ ରାମକୃଷ୍ଣ ଦେବଙ୍କ ପବିତ୍ର ଦେହାବଶେଷ ଥୁବା 
ପାତ୍ର ରଖାଗଲା | ତାଙ୍କର ମୂ ପ୍ରତିଷ୍ଠା ହେଲା । ଏହା ହେଲା ରାମକୃଷ୍ଣ ମଠ 
ଓ ମିସନର କେନ୍ଦ୍ର | 


ସେବା ହିଁ ପରମ ଧର୍ମ 

ସ୍ଵାମୀଜୀ କହୁଥ୍‌ଲେ, “ମୁଁ ସେହି ଧର୍ମ ପ୍ରଚାର କରିବାକୁ ଚାହେ, 
ଯହିଁରେ ମଣିଷ ତିଆରି ହେବେ।” ? ସେଥ୍ପାଇଁ ସେ ସାଧୁ ଓ ବୃହୁଚାରୀମାନଙ୍କୁ 
ଅଳସୁଆ ହୋଇ ବସି ରହିବାକୁ ମନା କରୁଥ୍‌ଲେ ! ସାଧନଭଜନ କରିବା 

ବଦଳରେ ଲୋକମାନଙ୍କ ପାଖକୁ ପଠାଉଥ୍‌ଲେ । ଶିକ୍ଷାହୀନ, ଧର୍ମହୀନ 
ବର୍ଉମାନର ଦୁରବସ୍ଥା ଲୋକମାନଙ୍କୁ ବୁଝାଇବାକୁ କହୁଥ୍‌ଲେ, ˆ ‘ଭାଇମାନେ 
ଉଠ, ଜାଗ, କେତେଦିନ ଏପରି ଶୋଇ ରହିଥ୍ବ ? ତୁମ ଭିତରେ ବିପୁଳ 
ଶର୍ତି ଅଛି । ସେହି ଶକ୍ତିକୁ ଜଗାଅ।”? ଯେଉଁଠି ମହାମାରୀ ହେଉଛି, ଲୋକ 
ଦୁଃଖ ପାଉଛନ୍ତି, ଦୁର୍ଭିକ୍ଷ ପଡ଼ିଛି, ସେଠାକୁ ଯାଅ | ତୁମ ମୋ ପରି କୀଟ 
ମଧ୍ଯ ଜନ୍ମ ନେଉଛନ୍ତି । ମରୁଛନ୍ତି । ସେଥ୍‌ରେ ଜଗତର କଣ ଯାଏ ଆସେ ? 
ଗୋଟିଏ ମହତ୍ବ ଉଦ୍ଦେଶ୍ୟ ନେଇ ମର। ? ସେ ଶିଷ୍ୟମାନଙ୍କୁ ଏହି ଉପଦେଶ 
ଦେଉଥ୍‌ଲେ | ଲୋକମାନଙ୍କର ସେବା କରିବାପାଇଁ ପଠାଉଥ୍୍‌ଲେ । 

ଏକ ନୂଆ ଭାବନା ଭାରତରେ ଜାଗି ଉଠିଲା । ମାଆ ଯେପରି ତା'ର 
ପିଲାକୁ ଭଲପାଏ, ସ୍ଵାମୀଜୀ ସେହିପରି ଭାରତକୁ ଭଲ ପାଉଥ୍‌ଲେ | ସେ 
ଭାରତର ଲୋକମାନଙ୍କର କଲ୍ୟାଣ ପାଇଁ ରାମକୃଷ୍ଣ ମଠ ଓ ମିସନ ପ୍ରତିଷ୍ଠା 
କଲେ। ଶିକ୍ଷାର ପ୍ରସାର, ସ୍ଵାସ୍ଥ୍ୟର ଉନ୍ନତି, ଭଲ ମଣିଷ ଗଠନ ହେବା ପାଇଁ 
ଆଧାମ୍ମିକ ଭାବଧାରାର ପ୍ରଚାର ଇତ୍ୟାଦି କାର୍ଯ୍ୟ ସନ୍ଧ୍ୟାସୀମାନଙ୍କ ଦ୍ଵାରା 
କରାଇଲେ | ଏକ ଉନ୍ନତ ବିଚାର ଓ ଆଦର୍ଶ ପ୍ରତିଷ୍ଠା କାର୍ଯ୍ୟ ମଧ୍ଯ ସନ୍ନ୍ୟାସୀ 
ମାନଙ୍କ ଦ୍ଵାରା କରାଇଲେ । ଏକ ଉନ୍ନତ ବିଚାର ଓ ଆଦର୍ଶ ପ୍ରତିଷ୍ଠା କଲେ । 

ବିଶ୍ଵକବି ରବୀନ୍ଦ୍ର ନାଥ ଏଥ୍‌ପାଇଁ ଜର୍ମାନ ଦାର୍ଶନିକ ରୋମାରୋଲାଙ୍କୁ 
କହିଥ୍ଲେ, ““ ଯଦି ଭାରତବର୍ଷକୁ ଜାଣିବାକୁ ଚାହଁ, ତେବେ ବିବେକାନନ୍ଦ 
ପଢ଼ !”? 

ସ୍ଵାମୀଜୀଙ୍କୁ ତାଙ୍କର ଜଣେ ବିଦେଶିନୀ ବନ୍ଧୁ ମିସ୍‌ ମ୍ୟାକ୍ଲାଉଡ଼ 
ପଚାରିଲେ, ˆ ସ୍ବାମୀଜି ! ମୁଁ କେଉଁ ଭାବରେ ଆପଣଙ୍କର ସବୁଠାରୁ ବେଶି 
କାମରେ ଲାଗିପାରିବି ?”  ସାମୀଜୀ ଉତ୍ତର ଦେଇଥୁଲେ, ˆ ‘ଭାରତକୁ 
ଭଲପାଅ |” 

ମହାସମାଧ୍‌ 

୧୯୦୧ ମସିହା ଶେଷଭାଗ। ସ୍ଵାମୀଜୀ ବେଲୁଡ଼ ମଠରେ ଥା'ନ୍ତି। 
ସାନ୍ତାଳମାନେ ଆସି ମଠର ଜମି ସଫାକାମ କରୁଥାନ୍ତି । ସ୍ଵାମୀଜୀ ସେହି 
ଦୀନଦୁଃଖୀ ସାନ୍ତାଳମାନଙ୍କ ସହିତ ଗପ କରୁଥାନ୍ତି । ସେମାନଙ୍କ ମଧ୍ଯରେ 
ଜଣକର ନାଆଁ କୃଷ୍ଣ । ତାକୁ ସ୍ଵାମୀଜୀ ଭଲପାଉଥ୍‌ଲେ ! କୃଷ୍ଣ କହିବ, 
ସ୍ଵାମୀବାବା, ତୁ ଆମ କାମବେଳେ ଏଠାକୁ ଆସିବୁ ନାହିଁ। ତୋ ସହ ଗପସପ 
କଲେ ଆମ କାମ ବନ୍ଦ ହୋଇ ଯାଉଛି। ବୁଢ଼ା ବାବା ଆସି ଗାଳି ଦେଉଛନ୍ତି ।” ? 

ଏହାଶୁଣି ସ୍ଵାମୀଜୀଙ୍କ ଆଖି ଛଳ ଛଳ ହୋଇଯାଉଥୁଲା । ସେ 
କହୁଥ୍ଲେ, ‹ ନାହିଁ। ବୁଢ଼ାବାବା ( ସାମୀ ଅଦ୍ରୈତା ନନ୍ଦ) ଗାଳି ଦେବେ ନାହିଁ । 
ତୁ ତୋ ଗାଉଁଲି କଥା ଦିପଦ କହ।” ' ଦିନେ ସ୍ଵାମୀଜୀ ସେମାନଙ୍କୁ ମଠରେ 
ଖାଇବାକୁ କହିଲେ । ସେମାନଙ୍କ ପାଇଁ ଲୁଚି, ତରକାରି, ମିଠାଇ, ମଣ୍ଡା, ଦହି 
ଇତ୍ୟାଦି ଯୋଗାଡ଼ ହେଲା । ସେ ସେମାନଙ୍କୁ ମଠରେ ଖାଇବାକୁ କହିଲେ । 
ସେ ସେମାନଙ୍କୁ ବସାଇ ଖୁଆଇଲେ । ଖାଇବାବେଳେ କୃଷ୍ଣ କହିଲା, ˆ ହେ 
ସ୍ଵାମୀବାବା ! ତୁମେ ଏସବୁ ଜିନିଷ ପାଇଲ କେଉଁଠୁ ? ଆମେ ତ ଏପରି 
ଜିନିଷ କେବେ ଖାଇନଥ୍‌ୁଲୁ।” ' ସୁବାମୀଜୀ ସେମାନଙ୍କୁ ପେଟପୂରା ଖୁଆଇଲେ । 
କହିଲେ, ˆ ‘ତୁମେ ସବୁ ପରା ନାରାୟଣ | ଆଜି ଆମେ ନାରାୟଣଙ୍କୁ ଭୋଗ 
ଦେଲୁ। 

ସାନ୍ତାଳମାନେ ବିଶ୍ରାମ କରିବାକୁ ଗଲେ ! ସ୍ଵାମୀଜୀ ଶିଷ୍ୟମାନଙ୍କୁ 
କହିଲେ, “ଏମାନଙ୍କୁ ଦେଖିଲ, ଯେପରି ସାକ୍ଷାତ ନାରାୟଣ | ଏପରି ସରଳ, 
ଏପରି ଅକପଟ, ସ୍ବେହ ଆଉ କାହାଠି ଦେଖ୍‌ ନାହିଁ।” ? ସନ୍ୟାସୀମାନଙ୍କୁ ଚାହିଁ 
କହିଲେ, ? ? ଦେଖ, ଏମାନେ କେଡ଼େ ସରଳ ! ଆମେ ଏମାନଙ୍କ ସବୁ ଦୁଃଖ 
ଦୂର କରିପାରିବା ନାହିଁ । କିନ୍ଧ କେତେକ ତ ଦୂର କରି ପାରିବା ! ଯଦି ନ 
ପାରିବା ଗେରୁଆ ଲୁଗା ପିନ୍ଧି ଲାଭ କ'ଣ ? ପରର ମଙ୍ଗଳ ପାଇଁ ସବୁକିଛି 

ଦେଇଦେବ-ଏହାର ନାମ ସନ୍ୟାସ । ଦେଶ ଲୋକେ ଦୁଇ ଓଳି ଦୁଇ ମୁଠା 
ଖାଇବାକୁ ପାଉ ନାହାନ୍ତି । ଏହା ଦେଖି ସମୟ ସମୟରେ ମନେହୁଏ ତୁମ 
ଶଙ୍ଖ ଫୁଙଝା, ଘଣ୍ଟାବଜା ସବୁ ତୁଛ | ତୁମମାନଙ୍କ ଉଚ୍ଚଶିକ୍ଷା, ମୁଲ୍ତିପାଇବାର 
ଇଚ୍ଛା ନିରର୍ଥକ । ସମସ୍ତେ ମିଶି ଗାଁ ଗୀ ବୁଲ | ଚରିତ୍ର ଓ ସାଧନାବଳରେ ବଡ଼ 
ଲୋକଙ୍କୁ ବୁଝାଇ କାନି ପତେଇ ଟଙ୍କା ଯୋଗାଡ଼ କର | ଦରିଦ୍ର ନାରାୟଣଙ୍କ 
ସେବା କରି ଜୀବନ କଟାଅ।” 

ସେ ପୁଣି କହିଲେ, ଆହା ! ଗରିବ ଦୁଃଖୀଙ୍କ ପାଇଁ ତ କେହି 
ଭାବୁନାହାନ୍ତି। ସେମାନେ ଜାତିର ମେରୁଦଶ୍ଡ। ତାଙ୍କ ପରିଶ୍ରମ ଯୋଗୁଁ ଆମକୁ 
ଅନ୍ନ ମିଳୁଛି । ମେହେନ୍ତର, ଚଣ୍ଡାଳମାନେ ଦିନେ କାମ ବନ୍ଦ କରିଦେଲେ 
ସହରରେ ହାହାକାର ପଡ଼ିଯିବ । କିନ୍ତୁ ସେମାନଙ୍କୁ ଆମେ ସହାନୁଭୂତି 
ଦେଖାଜନୁ | ସେମାନଙ୍କ ଦୁଃଖସୁଖରେ ଭାଗି ହେବା ଲାଗି ଦେଶରେ କେହି 
ନାହିଁ।” 

“ଆମେ ଦିନରାତି ସେମାନଙ୍କୁ କହୁଛେ ଛୁଅଁନା, ଛୁଅଁନା? । 
ଦେଶରେ କ”ଣ ଆଉ ଦୟା-ଧର୍ମ ଅଛି ? କେବଳ ଛୁଆଁ ଅଛୁଆଁ ମାନୁଥ୍ବା 
ଦଳ ! ଏଭଳି ଆଚାର ମୁହଁରେ ଛେପ ପକାଅ | ନାତମାରୀ ଏମାନେ ନ 
ଉଠିଲେ ମା! ଜାଗିବେ ନାହିଁ । ଏମାନଙ୍କ ଭିତରେ ଓ ଆମ ଭିତରେ ଏକ 
ଭଗବାନ ଅଛନ୍ତି । ଏକା ଶକ୍ତି ରହିଛି । କେବଳ ବିକାଶ ତଫାତ୍ଵ । ଏପରି 
ହେଲେ କୌଣସି ଦେଶ କେବେ ଉପରକୁ ଉଠିବନି । ଗୋଟିଏ ଅଙ୍ଗ ଦୁର୍ବଳ 
ପଡ଼ିଲେ ଅନ୍ୟ ଅଙ୍ଗ ସବଳ ଥୁଲେ ବି ଏହି ଦେହ କିଛି ବଡ଼ କାମ କରି ପାରିବ 
ନାହିଁ। 

୧୯୦୨ ଖ୍ରଷ୍ଟାବ୍ଦ ଜୁଲାଇ ୪ ତାରିଖ ! ସକାଳୁ ଉଠି ସ୍ଵାମୀଜୀଙ୍କ 
ସହିତ ସମସ୍ତେ ଏକାଠି ମିଶି ଧ୍ଯାନ କଲେ। ତା” ପରଦିନ ମଠରେ କାଳୀପୂଜା 
କରିବା ପାଇଁ ସ୍ଵାମୀ ଶୁଦ୍ଧାନନ୍ଦ ଓ ସ୍ଵାମୀ ବୋଧାନନ୍ଦଙ୍କୁ ବନ୍ଦୋବସ୍ତ କରିବାକୁ 
କହିଲେ । ନିଜ କୋଠରିକୁ ଯାଇ କବାଟ ଝରକା ବନ୍ଦ କରିଦେଲେ । ପ୍ରାୟ 
ତିନିଘଣ୍ଟା ଧାନରେ କଟାଇଲେ। ତା'ପରେ ବାହାରେ ଆସି ବୁଲାବୁଲି କଲେ । 
ସେ ନିଜ ମନକୁ ମନ କହୁଥ୍ଲେ, ‹ ' ଯଦି ବର୍ଭମାନ ଆଉ ଜଣେ ବିବେକାନନ୍ଦ 
ଥାଆନ୍ତା, ତାହାହେଲେ ସେ ବୁଝିପାରନ୍ତା, ବିବେକାନନ୍ଦ କଣ କରିଛି ? କିନ୍ତୁ 
କାଳକ୍ରମେ ଅନେକ ବିବେକାନନ୍ଦ ଜନ୍ମନେବେ ।”? ଏକଥା ପାଖରେ ଥୁବା 
ଗୁରୁଭାଇ ସ୍ଵାମୀ ପ୍ରେମାନନ୍ଦ ଶୁଣି ପାରିଥ୍‌ଲେ । 

ସନ୍ଧ୍ୟାପରେ ନିଜ କୋଠରିରେ ବସିଲେ । ବ୍ରହ୍ମଚାରୀ ଘରର ସବୁ 
ଦୁଆର ଓ ଝରକା ଖୋଲା କରି ଦେଲେ ! ଘଣ୍ଟାକ ପରେ ଆସନରୁ ଉଠି 
ତଳେ ଶୋଇ ପଡ଼ିଲେ। ହାତରେ ଜପାମାଳି। ବ୍ରହ୍ୁଚାରୀ ଦେଖିଲେ ଯୋଗୀବର 
ଅନନ୍ତ ଶୟନରେ ଶାୟିତ। 

ସେତେବେଳକୁ ଘଣ୍ଟାରେ ରାତି ନଅଟା । 

ଶ୍ରୀରାମକୃଷ୍ଣ ଦିନେ କହିଥ୍‌ଲେ, ଯେଉଁଦିନ ନରେନ୍‌ ନିଜକୁ ନିଜେ 

ଜାଣିବ, ସେ ଆଉ ସଂସାରରେ ରହିବ ନାହିଁ।” ସ୍ଵାମୀଜୀ ଠାକୁରଙ୍କ କାର୍ଯ୍ୟ 
ଶେଷ କରି ଫେରିଗଲେ । ତାଙ୍କର ପ୍ରିୟଗୁରୁଙ୍କ ପାଖକୁ | 

ଆଜି ବିବେକା ନନ୍ଦ ନାହାନ୍ତି ହେଲେ ତାଙ୍କର ଜନ୍ମ ଦିବସ ଜାନୁଆରୀ 
୧୨ ତାରିଖକୁ ‘ଜାତୀୟ ଯୁବକ ଦିବସ” ଭାବେ ଦେଶସାରା ପାଳନ 
କରାଯାଉଛି ଓ ସବୁ ଲୋକମାନେ ବିବେକାନନ୍ଦଙ୍କୁ ମନେ ପକାଉଛନ୍ତି। 

